

ምዕራፍ አራት

የአገልግሎት ራእይ

እውነተኛ የእግዚአብሔር (የአገልግሎት) ጥሪ ያላቸው ሰዎች የተቀቡ እንደ መሆናቸው እንዲሁም ራእይ ያላቸው ሰዎች ናቸው። ባለራእይ አገልጋይ ሌሎች ያልተቻላቸውን የሚያይ የአገልግሎት አቅጣጫውንና ግቡን የሚያውቅ በእምነት ዓይን በሩቅ ያለውን የሚመለከት ነው።

በዚህ ምዕራፍ ራእይን በማስመልከት በአምስት ሀሳቦች ስር ዝርዝር ነገሮችን እንመለከታለን።

- (1) የራእይ አሰፈላጊነትና ትርጉም
- (2) የራእይ መጸነስና ቅድመ ዝግጅት
- (3) ራእይን መግለጽና ሌሎችን ማስተባበር

1. የራእይ አሰፈላጊነትና ትርጉም

ለቤተ ክርስቲያን ወይም የተለያዩ አገልግሎት ላላቸው ሰዎች ራእይ ለምን ያስፈልጋል ስንል ብዙ ሀሳቦችን መጥቀስና መዘርዘር ይቻላል ነገር ግን ዋና ናቸው ብዬ የምላቸውን አራቱን እንመለከታለን።

(ሀ) ራእይ የአገልግሎት አቅጣጫ የሚሰጠን ስለሆነ ለቤተ ክርስቲያን ቢሆን ለአገልግሎት (Ministry) ያስፈልገናል። ራእይ የሌለው ቤተ ክርስቲያን ወይም አገልግሎት አቅጣጫውንና መድረሻውን የማያውቅ ይሆናል። ራእይ ወደፊት እንድንመለከትና እንድንራመድ የሚያደርገን የቀደመውን አሠራር ወይም መንገድ እንዳንመለስበት ያደርጋል። ስለዚህ ራእይ ሲኖረን የአገልግሎት እቅድ ስናወጣ ምን እንደምንሠራ

እንዴት እንደምንፈጽመው በሥራችን ፍጻሜ ላይ ምን እንደምናከናውን ግልጽ ያደርጋልናል።

ራእይ የሌለው ቤተ ክርስቲያን ወይም አገልግሎት ብዙ እቅድዎች ሲያወጣ፣ ብዙዎችን ሲጀምር ሲተዋቸው፣ አቅጣጫውን ሲለዋውጥ፣ በየጊዜው አዳዲስ ሀሳቦችን ይዞ በመነሳት አንዱንም ከግብ ማድረስ ሲያቅተው ይታያል። ይህ ሲሆን ምእመን ወይም ተከታይዎቹ ግራ ይጋባሉ በመሪው ላይ እምነት ያጣሉ። በዚህ ጊዜ የሚባክነው ገንዘብና የሰው ኃይል ከፍተኛ ከመሆኑም በላይ ከእድገት ይልቅ ውድቀት ይታያል። ራእይ ሲኖር ለቤተ ክርስቲያን ግልጽና ቀጥተኛ አቅጣጫ በመስጠት ፍሬያማ እንድትሆን ያደርጋታል።

(ለ) ራእይ ቤተ ክርስቲያንን አንድ የማድረግና የማስተሳሰር ኃይል አለው። ምእመን ወይም የአገልግሎት ደጋፊዎች የሚጓዙበትን አቅጣጫ ሲያውቁና በዓላማ ሲያገለግሉ ለቆመብት ዓላማ አብረው በመሥራት፣ በመጸለይ፣ ጎብረታቸው የጠነከረ ይሆናል። በየትኛውም ዓይነት ድርጅት ሰዎችን የሚያስተሳስራቸው በጋራ የሚያምኑበትና የቆሙለት ራእይ ሲኖር ነው።

(ሐ) ሦስተኛው ሀሳብ በቁጥር ሁለት ላይ ካለው የተያያዘ ነው። ራእይ ሰዎችን ለሥራ የሚያንቀሳቅስ የቤተ ክርስቲያን ወይም የአንድ አገልግሎት የደም ስር ሲሆን ሰዎችን ለሥራ የሚያንቀሳቅስ፣ ቤተ ክርስቲያንን ሕይወት የሚሰጥ ኃይል ነው። ስለሆነም ምእመን የሚጸልዩበት፣ የሚኖሩለት ራእይ ሲኖር በአንድ ቤተ ክርስቲያን ውስጥ ላላቸው ጎልውና ትርጉም ያገኙለታል በክርስቶስ ኢየሱስ በተሰጣቸው ሀላፊነት ሥራ ፈትዎችና ፍሬ ቢሶች አይሆኑም። ማንኛውንም ድርጅት የሚያንቀሳቅስ ኃይል ራእይ ነው።

(መ) ሌላው ራእይ የሚሰጠው ጥቅም ሰዎች ገንዘባቸውን እንዲሰጡ ያደርጋቸዋል። ምእመን ገንዘባቸውን የሚሰጡት አሥራት መስጠት ስለሚገባቸው ብቻ ሳይሆን

የሚመለከቱት ቀጥተኛና ተጨባጭ ራእይ ሲኖር ነው። ክርስቲያኖች ገንዘባቸውን ከሰጡ በኋላ ገንዘባቸው በሥራ ላይ ውሎ በትክክለኛው ስፍራ ሲወጣ ማየት ይፈልጋሉ። በሰለጠነው ዓለም ያሉ አብያተ ክርስቲያናት ችግር ገንዘብ ሳይሆን ራእይ ነው። ስለሆነም ገንዘባቸው ያለ ራእይ ተከማችቶ የጌታን ምጽአት ይጠብቃል። ክርስቲያኖች አሥራታቸውን ብቻ ሳይሆን ያላቸውን ሁሉ መሥዋዕት አድርገው ለመስጠት የሚፈልጉት ራእይ ላለው አገልግሎትና ቤተ ክርስቲያን ነው።

እንግዲህ ራእይ የሚያስፈልግበትን ምክንያትዎች በአጭሩ ከተመለከትን ከዚህ ቀጥሎ ደግሞ ራእይ ምን እንደው እንመለከት።

የራእይ ትርጉም

ራእይ መለኮታዊ የሆነ ከእግዚአብሔር የሚሰጥ ለተቀባዩ ተስማሚና አመቺ በሆነ መንገድ ተዘጋጅቶና ተሰርቶ የሚመጣ ነው። ስለሆነም ራእይ የሚቀዳ ወይም የሌላውን አስመስለን የምንሠራው አይደለም።

በተጨማሪም ራእይ የግለሰቡን የአገልግሎት ዓይነትና መድረሻውን የሚያንጸባርቅ ልናበረከት ያለውን አገልግሎት የሚያመለክት ከመሆኑም በላይ ለእግዚአብሔር መንግሥት ልናደርገው ያለውን የሚያሳይ ስዕል ነው። ስለዚህ ራእይ ህልም አይደለም ህልም ስንል ምን ማለታችን ነው? ህልም ልናደርገው የምንወደው ወይም የምንመኘው ሲሆን በውስጣችን ኃይል የሌለው ሊረሳና ሊጠፋም የሚችል ነው። ራእይ ግን በልባችን እንደሚቀጣጠል እሳት የሚነድ የምንኖርለት ዋጋ የምንከፈልለት ከጌታ የሚሰጠን ነው።

በገላ.2፡7-8 እንደምንመለከተው ራእይ ግልጽና ቀጥተኛ መሆኑ የሚታወቀው የራእይው ተካፋይ የሆኑት ራእይውን ተረድተውና አውቀው ለማስረዳትና ለመግለጽ ሲችሉ ነው። ስለዚህ የራእይው ተቀባይ የሆነው አስቀድሞ በመጀመሪያ

ከእግዚአብሔር የተቀበለውን ራእይ አውቆና ተረድቶ ለሌሎች በቀጥተኛና ግልጽ በሆነ መንገድ ለማስረዳትና ለማስተላለፍ መቻል አለበት። ከእግዚአብሔር የተሰጠ ራእይ ሌላው የሚታወቅበት ወይም የሚያንጸባርቀው ባህርይ ተቀባዩ የተሰጠውን ራእይ ለሰዎች በሚያስተላልፍበት ጊዜ ሌሎችን ለአገልግሎት ለማነሳሳትና ለመቀስቀስ ኃይል ያለው በመሆኑ ነው። በነህምያ ሕይወት የምንመለከተው ይህንን ነው። ነህምያ የኢየሩሳሌምን ግንብ ለመሥራት የተሰጠውን ራእይ ይዞ ወደ ወገኖቹ በሄደ ጊዜ ራእይውን ከሰሙ በኋላ ለመልካም ሥራ እጃቸውን ሲያነሱ እንመለከታለን ነህምያ 2፡18 እንዲሁም በፋውሎስ ሕይወት የምንመለከተው ይህን ነው። ከጌታ የተሰጠውን ራእይ ለማካፈል ወደ ኢየሩሳሌም በመጣ ጊዜ ወንድሞች ቀኝ እጃቸውን እንደ ሰጡት ይናገራል ገላ.2፡9 ።

በሌላ አንጻር ደግሞ ስንመለከት ራእይ ሁልጊዜ ሰዎች በጭብጨባ አሜን ብለው የማይቀበሉት እንደሆነ እናስተውላለን በተለይም የመሪነቱን ስፍራ የያዙት በትርፍ ጊዜያቸው የሚያገለግሉ ሆነው ሳሉ፣ ራእይው የተሰጠው ሙሉጊዜውን ለሰጠ ሰው ሲሆን፣ ባለራእይው በሚገጥመው ችግርና ራእይውን በሥራ ለመተርጎም በሚደርስበት ውጣ ውረድ ተስፋ ይቆርጣል። በሌላ አነጋገር በአንድ አንድ አብያተ ክርስቲያን በመጋቢነት የሚያገለግው ሰው በሽማግሌዎች ወይም በዲያቆናት ሥር ይሆንና የሃሳብ ተጽእኖ ስለሚደረግበት እንደ መሪ ከጌታ የተቀበለውን ራዕይ ይዞ ሲመጣ ያንን ለማስፈጸምና ስራ ላይ ለማዋል በብዙ ይቸገራል።

በዚህ ጊዜ በቤተ ክርስቲያን መቃቃር መከፋፈልና መለያየት ይነሳል። ባለ ራእይውም ከጌታ የተሰጠውን ያለ ምንም ችግር ለመተርጎም የሚችልበትን ሁኔታ በማመቻቸት ከቤተ ክርስቲያን በመለየት የራሱን አገልግሎት ይጀምራል። ይህ እንዳይፈጠር በመጀመሪያ ቤተ ክርስቲያን እንዴትና በማን መመራት ይገባታል የሚለውን ጥያቄ መመለስ አስፈላጊ ነው።

ይህን በሚገባ በአጭሩ ለመመለስ እሞክራለሁ። ነገር ግን ከዚህ ጋር በማያያዝ በተጨማሪ ቤተ ክርስቲያንና የአገልግሎት ራእይን በሚመለከት ሁለት ሀሳቦችን ለመሰንዘር እፈልጋለሁ በአጠቃላይ ሦስት ነጥቦችን እንመለከታለን።

ቤተ ክርስቲያንና ራእይን በሚመለከት በአንድ አጥቢያ ቤተ ክርስቲያን ሊኖሩ የሚችሉ ዐብይ ችግሮች አራት ናቸው።

(1) የራእይ አለመኖር ችግር፡ ሰለሞን ሲናገር «ራእይ ባይኖር ሕዝብ መረን ይሆናል» ይላል ምሳሌ 29፥18 «መረን» ይሆናል ሲል መስመር ያልጠበቀ አቅጣጫውን አውቆ የማይጓዝ ማለት ነው። ራእይ የሌለው ቤተ ክርስቲያን ወይም አገልግሎት ሊመልሳቸው የማይችሉት ጥያቄዎች አሉ ከእነርሱም አንዳንዶቹ ቤተ ክርስቲያኒቱ ወይም አገልግሎቱ በግልጽና በቀጥታ ሊያከናውን የሚፈልገው ምንድን ነው? ከአምስት ዓመት በኋላ ተሰርቶ ማየት የምንፈልገው ምንድን ነው? የእነዚህ ጥያቄዎች መልስ በቤተ ክርስቲያኒቱ መተዳደሪያ ደንብ ውስጥ አይገኝም። መተዳደሪያ ደንብ አገልግሎቱ ወይም ቤተ ክርስቲያኑ የተመሠረተበትን ምክንያትና ዓላማውን ይገልጻል ይሆናል ይህም /Mission Statement / በመባል ይታወቃል ራእይ ግን ማንን እንደምናገለግል፣ እንዴት እንደምናገለግል ከአገልግሎታችን የምንጠብቀውን ውጤት ግልጽና ቀጥተኛ አድርጎ ያሳየናል።

ስለዚህ ራእይ በሌለበት ቤተ ክርስቲያን በአገልጋዮዎችና በተገልጋይዎቹ ላይ መሰልቸት፣ መዳከም ይታያል። ምእመን የሚቆሙለት ራእይ ስለሌላቸው ጸሎታቸው፣ አገልግሎታቸው አቅጣጫ የሌለው ይሆናል። ስለሆነም ቤተ ክርስቲያኑ ወይም አገልግሎቱ የሚያርፍበትን አቅጣጫ ሳያውቅ በአየር ላይ የሚንከራተትን አውሮፕላን ይመስላል። ከዚህም በላይ ራእይ የወደፊቱን የሚያሳየን ስለሆነ ራእይ ከሌለ አገልጋይዎችና ተገልጋይዎች ከአምስትና ከአስር ዓመታት በኋላ ይህን እናያለን ብለው የሚጠብቁት ነገር አይኖራቸውም። ቤተ ክርስቲያን

እንኳን ለአማኞች፣ በሀገር ደረጃ ለሕዝብ የምታቀርበው አጀንዳ እንዲኖራት ያስፈልጋል።

(2) ቀደም ሲል እንደጠቀስኩት ሌላው ችግር ባለራእይዎችና እግዚአብሔር የቀባቸው ሰዎች በቤተ ክርስቲያን ትክክለኛ ስፍራ አለማግኘታቸው ነው። በመነሻ ሀሳቤ ቤተ ክርስቲያን በማን መመራት ይገባታል? የሚል ጥያቄ ሰንዝሬ ነበር የመጽሐፉን ሀሳብ ለመጠበቅ ራእይ ለማን ይሰጣል ብለን መጠየቅ ይችላል። በሚቀጥሉት ገጽዎች እንደምንመለከተው ራእይ የሚጸነስበት፣ የሚወለድበትና የሚያድግበት ብሎም ለፍሬ የሚበቃበት ደረጃ አለ። በእግዚአብሔር ቃል ከብሉይ ኪዳን እስከ አዲስ ኪዳን የምንመለከተው እግዚአብሔር ራእይውን ለአገልግሎት ለለየውና ለቀባው ሰው ይሰጣል። ሙሴ፣ ነህምያ፣ ጳውሎስ እንዲሁም በቤተ ክርስቲያን ታሪክ ከፍተኛ ታሪክ የሰሩ ሰዎች ምሳሌ ሊሆኑ ይችላሉ።

እግዚአብሔር ሰዎችን ለአገልግሎት ለይቶ በአንድ አጥቢያ ቤተ ክርስቲያን ሲያስቀምጣቸው ጸጋቸውንና ራእያቸው ተቀብሮ ተላላኪዎችና ጉዳይ አስፈጻሚዎች እንዲሆኑ አይደለም። የእግዚአብሔርን ፊት በመሻትና ድምጹን በመስማት ከእግዚአብሔር የተቀበሉትን ራእይ ወደ ሕዝብ አቅርበው ሕዝቡን ጌታ በሚፈልገው አቅጣጫ ለመምራት የተጠሩ ናቸው። ይህ ከሆነ የሽማግሌዎች ሚና ምንድን ነው? የሚል ጥያቄ ሊጠየቅ ይችላል። የሽማግሌዎች ሥራ ባለ ራእይው (መሪው) ይዞ የመጣውን ራእይ በማዳመጥ ከጸለዩበትና ከተወያዩበት በኋላ ያላቸውን ችሎታና ሙያ በመጠቀም ራእይው በሥራ እንዲተረጎም ማድረግ ነው። ይህ እንዲሆን ባለ ራእይው በወንድማማችነትና፣ በፍቅር ላይ የተመሠረተ ጎብረት መፍጠርና አገልግሎትን በጋራ (Team work) እንዲሠራ የማድረግ ኃላፊነት አለበት ምክንያቱም እውነተኛ ራእይ የሰውን ጥቅም

ማስጠበቂያ ሳይሆን እግዚአብሔር የሚከብርበትና ከፍ የሚልበት ነው።

እንግዲህ ራእይ እግዚአብሔር ለጠራው ሰው ይሰጣል ካልን ማንኛውም አገልግሎት ሆነ ቤተ ክርስቲያን መጀመሪያ ሊወሰድ የሚገባው እርምጃ እግዚአብሔር የለያቸውን ሰዎች ቅባትና ጥሪ ማክበር ነው። ይህም የሚሆነው መሪነቱን ለእርሱ በመስጠት ነው። ባለራእይዎች፣ መሪዎች ትክክለኛው ሥፍራ ካልተሰጣቸው በጌታ ፊት በመቅረብ በጾምና በጸሎት በመቆየት በእንባቸውና በጉልበታቸው ያመጡት ራእይ፣ ተቀባይነት እያጣ ተቀብሮ ይቀራል።

(3) ሌላው ከራእይ በተያያዘ ሊታረም የሚገባው በአንድ ጊዜ ብዙ ራእይዎችን ለማራመድ የሚደረግ ሙከራ ነው። በአንዳንድ አገልግሎት ሆነ ቤተ ክርስቲያን የሚታየው ችግር ሙሉጊዜ የሰጠው ሰው በመሪነት አለመቀመጡ ቡቻ ሳይሆን አገልጋዩ ራእዩ አልባ መሆኑ ነው። ከእግዚአብሔር የተሰጠ ራእይ በማይኖርበት ጊዜ አገልጋዩ ለሌሎች የተሰጠውን ራእይ ሲቀዳና የሰማውን ያነበበውንና ያየውን ሁሉ የእርሱ ራእይ ለማድረግ ሲሞክር ይታያል በዚህ ጊዜ ሕዝቡ ግራ የተጋባ ይሆናል።

በመጀመሪያ ብዙ ራእይ ይዞ መጓዝ ከእግዚአብሔር የተሰጠ ራእይ አለመሆኑን ያሳያል። ሁለተኛ አንድ መሪ የተለያዩ ራእይ ይዞ በሚነሳበት ጊዜ ሕዝቡ ግራ ከመጋባቱም በላይ የሕዝቡ የጸሎት ኃይል፣ የገንዘብና የጉልበት ኃይል ሰለሚበታተን የተጀመረው ሁሉ በገንዘብ ሆነ በሰው እጥረት መሃል ላይ ይቀራል። ችግሩ በዚህ ብቻ ሳያቆም ላልተሰራው ሆነ በግብ ላልደረሱት ሥራዎች ሁሉ መሪው ተወቃሽ በመሆን በራሱ ላይ ችግር ያመጣል። ይህን ለማስወገድ ከጌታ የተቀበልነውን ራእይ ብቻ በመያዝ መጓዝ አለብን። ደጋግሜ እንዳልኩት ራእይ ለአገልግሎታችን አቅጣጫና ግብ ከመስጠቱም በላይ ወደፊት ምን ውጤት እንደምንጠብቅ ያሳውቀናል።

(4) ራእያችን ተፈጽሞ ወደ ሌላ ራእይ መሸጋገራችን

ሌላው በጣም አስፈላጊና የእድገት ምልክት ነው። የሐዋርያው ጳውሎስ አገልግሎቱ የተሳካና ስፋት ያለው የሆነበት ምክንያት በፊሊጵ፡3፡13 እንደሚገልጠው ወደ ኃላ እየጣለ በፊቱ የሚጠብቀውን ለመያዝ የሚራመድ ሰው መሆኑ ነው። በ1981 ዓ.ም. ወደ አሜሪካ ስመጣ አንድ ራእይ ነበረኝ ይህም በዋሽንግተን ዲ.ሲ. ለኢትዮጵያዊያን ቤተ ክርስቲያን መክፈት ነው። ከጌታ በተሰጠኝ ራእይ አምነውበት ከተቀበሉት ወንድሞች ጋር በመሆን ለአስር ዓመታት ካገለገልን በኃላ እግዚአብሔር በስፋቱ ሆነ በርዝመቱ ትልቅ የሆነ ራእይ ሰጠኝ ይህም ኢትዮጵያንና ሌላውንም ሕዝብ በወንጌል መድረስ ነው። እግዚአብሔር ሊባርከን ሲፈልግ በምችዎት የተቀመጥንበት መቀመጫ ለቀን እንደ አብርሃም በእምነት እንድንወጣ ይጠይቀናል። እንዲህ ዓይነቱ ስፍራ ለቆ መውጣት ቀላል አይሆንም፣ ነገር ግን እግዚአብሔር ልንሠራው የሰጠንን ክፈጸምን በኃላ ወደፊት መራመድ መልካም ነው። በእኔ ልምምድ የገጠመኝ ይህ ነው እግዚአብሔር «የወንጌል ብርሃን አገልግሎት» በሚል ስያሜ አገልግሎት እንድጀምር በተናገረኝ ጊዜ ቤተ ክርስቲያኑ አድጎ ሥራው አምሮ ተደላድዶ ይምቀመጥበት ጊዜ ነበር። ነገር ግን የእግዚአብሔር ሀሳብ ከሰው ሀሳብ ስለሚለይ የዋና መጋቢነት ስፍራውን ለቅቄ ሌላ እርምጃ እንድወስድ ተናገረኝ። ለመታዘዝ በመቻሌ እግዚአብሔርን አመሰግናለሁ። ዛሬ የወንጌል ብርሃን አገልግሎት በዓለም ዙሪያ አውታሮችን በመዘርጋት ላይ ይገኛል።

የተላከንበትን ራእይ ከአከናወንን በኃላ ለእኛ አመቺ ስለሆነ ብቻ በዚያ ስፍራ በመቆየት ማገልገል፣ ያለቀ ጫማ አድርጎ እንደመጓዝ ነው። በሌላ አንጻር ደግሞ እርምጃ ወስደን ወደ ተሰጠን ራእይ ስንገባ ለራሳችን በረከት ማምጣት ብቻ ሳይሆን ከስር ያሉት እንዲያድጉና ላኃላፊነት እንዲበቁ

እናደርጋለን። በተጨማሪም በእኛ ስፍራ የተተኩት የእኛን ምሳሌ በመከተል ተመሳሳይ እርምጃ ስለሚወስዱ ለእግዚአብሔር መንግሥት መስፋፋት ትልቅ መሠረት ጥለን እናልፋለን።

እንግዲህ እግዚአብሔር ለቀባው ሰው ወደ አገልግሎት የሚያሸጋግረው ድልድይ ራእይ እንደሆነ ተመልክተናል። ስለዚህም የራእይን አስፈላጊነት ትርጉሙንና አብረው ሊጠቀሱ የሚገባቸውን ጉዳዮች ከተመለከትን፤ ከዚህ ቀጥሎ ደግሞ ራእይ እንዴት እንደሚጸነስና እንደሚያድግ ከዚያም በሥራ ላይ የሚውልበትን ዘዴዎችና መንገዶች እንመለከታለን።

2. የራእይ መጸነስና ቅድመ ዝግጅት

በአንድ አገልጋይ ሕይወት መቀባትና የአገግሎት ራእይ የሚለያዩ ነገሮች አይደሉም። በእግዚአብሔር የተጠሩ ሰዎች ከጥሪያቸው ጋር የሚሰጣቸው ራእይ አለ፤ ጥሪ ራእይን ይቀድማል ራእይም ጥሪን ይከተላል። ሐዋርያው ጳውሎስ በእግዚአብሔር የተጠራ ሲሆን፤ ከጥሪውም ጋር ራእይ የተሰጠው ሰው ነበር። በሐዋርያት ሥራ ምዕራፍ ዘጠኝ ለሐናንያ የተነገረውን ስናነብ ግልጽ ይሆንልናል «ይህ በአሕዛብም በነገስታትም በእሥራኤልም ልጆች ፊት ስሜን ይሸከም ዘንድ ለእኔ የተመረጠ ዕቃ ነው» ሐዋ. 9፡15 ይህ ጥቅስ የሚያሳየን ጳውሎስ ልዩ ጥሪ ያለው ሰው መሆኑን ብቻ ሳይሆን አገልግሎቱ ለማን (ለአሕዛብ) እንደሆነም ይገልጻልናል። ይህንንም ጳውሎስ በገላትያ መልእክቱ በምዕራፍ ሁለት በሚገባ ግልጽ አድርጎታል። እንግዲህ ጥሪና ራእይ እንደሚለያዩ ከተመለከትን ራእይ እንዴት እንደሚወለድ ከዚያ አድጎ በሥራ የሚተረጎምበትን ደረጃዎች እንመለከታለን።

አንዲት ሴት በፀነሰች ጊዜ በተለያየ ደረጃዎች ውስጥ እንደምታልፍ እንዲሁ ራእይ ወደ አንድ ሰው ሲመጣ በሕይወቱ

የሚያቸው ምልክቶች አሉ ከእነርሱም አንዳንዶችን እንመለከታለን።

በመጀመሪያ ራእይን የሚቀበሉ ሰዎች ባላቸው ወይም በሚኖሩበት ሕይወትና አገልግሎት እርካታ ያጣሉ። ወይም ያሉበት ቤተ ክርስቲያን ቢሆን ድርጅት ለውጥ እንደሚያስፈልገውና መስተካከል ያለበትን ሳይሰራ የቀረውን ይመለከታሉ። ቀደም ብዬ እንዳልኩት ይህ አለመርካት የለወጥ አስፈላጊነትን ያሳያቸዋል። ለቤተ ክርስቲያን ተሀድሶ ለውጥ ያመጡ እንደ ማርቲን ሉተርና ጆን ዌስሊ የመሳሰሉ ሰዎች ታሪካቸው የሚጀምረው የተለመደውን አሰራር መለወጥ እንደሚገባው በማየታቸው ነው።

ሁለተኛ ራእይ በሰዎች ሲጸነስ ለእድገት እንቅፋት የሆኑትን ነገሮች በማየት ይጀምራል። ይህም ሌሎች ሰዎች መፍትሔ ያጡለትን ሁኔታ በመመልከትና መፍትሔውን በመለኮታዊ መገለጥ ማምጣት የሚቻልበትን መንገድ በመረዳት ይጀምራል። አንድ ቤተ ክርስቲያን ወይም አገልግሎት ደካማ ነገን በማየት ማንም ሊተቸውና አቃቂር ሊያወጣለት ይችላል። ባለ ራእይዎች ግን ተቸዎች አይደሉም የሚተች ሰው ሌላ ተጨማሪ ችግር ነው። እነርሱ ግን ለችግሩ መፍትሔ ይዘው ይመጣሉ።

ሦስተኛ ራእይ በሸክም ይጀምራል። ለዚህ ከነህምያ የተሻለ ምሳሌ አናገኝም። የኢየሩሳሌም ቅጥር መፍረስና መቃጠል በማንኛውም አይሁድ ምርኮኞች ዘንድ የታወቀና ግልጽ ነበር። ነገር ግን ነህምያ ከወንድሞቹ አንዱ አናኒ ከእነርሱም ጋር ሌሎች አይሁድ በታላቅ መከራና ስድብ እንዳሉ እንዲሁም ስለ ኢየሩሳሌም ቅጥር መፍረስ በነገሩት ጊዜ ልቡ በኃዘንና በሸክም ተሞላ። የነህምያን መጽሐፍ ስናነብ ያ ሸክም ወደ ራእይ ሲለወጥ ሲያድግና በሥራ ሲተረጎም እናያለን።

እንግዲህ ከዚህ በላይ የጠቀስኳቸው ነጥቦች ራእይ በልባችን ሲጸነስ በመንፈሳችንና በሕይወታችን ከሚሰሙንና ከምንለማመዳቸው ነገሮች በከፊል ነው።

ራእይ በተሰጠው ሰው ሕይወት ተያይዞ የምናየው ከራእይው መጸነስ ጋር የሚመጣውን የጸሎት ሕይወት ነው። ነህምያ የኢየሩሳሌምን ቅጥር መፍረስ ሸክም በውስጡ ስፍራ ባገኘ ጊዜ ወደ ጸሎት ሲገባና የእግዚአብሔርን ፊት ሲሻ እናያለን። እውነተኛ ራእይ ወደ እግዚአብሔር የሚያቀርበንና መንፈሳዊ ሕይወታችንን የሚገነባ ነው። ራእይ የግለሰቡን የጸሎት አቅጣጫ እንዲኖረው ስለሚያደርግ ለዚህ አገልጋይ ጸሎት አድካሚና አሰልቺ ሳይሆን ዓላማና ትርጉም ያለው ይሆናል። ለባለ ራእይዎች ጸሎት በጣም አስፈላጊ የሚሆንበት የተቀበሉትን ራእይ ሥራ ላይ እንዴት እንደሚያውሉት ጥበብንና ዘዴን የሚያገኙበት መንገድ በመሆኑ ነው።

የነህምያን ሕይወት ስናጠና ከጸሎቱ በኋላ የኢየሩሳሌምን ቅጥር ለመሥራት ሲወስን እንመለከታለን። በወሰደውም እርምጃ እግዚአብሔር ከንጉሡ ጀምሮ እስከ አይሁድ አለቆች ያሉትን የሰዎች ልብ ሲሰጠው እንመለከታለን። ራእይ ዋጋ እንደሚያስከፍል የታወቀ ነው። ነገር ግን ከላይ የምንቀበለውና መለኮታዊ ስለሆነ እንቅፋትዎችና ፈተናዎችን ሰብሮ የሚያልፍ ነው። ከነህምያ መጽሐፍ እንደምንረዳው የኢየሩሳሌምን ቅጥር ለመሥራት ከወሰነበትና እርምጃ መውሰድ ከጀመረበት ቀን ጀምሮ ከተለያዩ አቅጣጫ ፈተናና ውጊያ ሲመጣበት እናያለን ከነሰንበላዋና ጠብያ የመጣበት ፈተና ታላቅ ቢሆንም ራእይው ከጌታ ነበረና አሸናፊ ሆነ። ዛሬም ራእይ የተሰጣቸውና የሚሰጣቸው ሁሉ ይህን ማስተዋል ይኖርባቸዋል።

ቀደም ሲል እንደገለጽኩት ራእይ በሰዎች ሕይወት መጸነስ ከእንዲት ሴት መጸነስ ጋር በማያያዝ እንደ ምሳሌ አድርጌ አቅርቤዋለሁ። አሁንም ይህንኑ ምሳሌ በመጠቀም አንዲት ሴት መውለጃዋ ጊዜ በሚደርስበት ጊዜ የምታደርገውን

ዝግጅት መጥቀስ አፈልጋለሁ። እንዲሁም ራእይ የተቀበለ ሰው ራእይው የሚወሰድበትና ራእይ መቀበሉን ለሰዎች የሚገልጥበት ጊዜ ይመጣል። እንግዲህ ይህ የሚሆን ከሆነ ቅድመ ዝግጅት ማድረግ አስፈላጊነቱ የማያጠያይቅ ነው።

እነዚህ ዝግጅቶች ምንድን ናቸው? በመጀመሪያ ባለራእይው የተሰጠውን ራእይ እንዳያጠብ መጠንቀቅ አለበት። የራእይ ሰጪው ትልቅ እንደመሆኑ አስተሳሰቡና አመለካከቱ ትልቅ መሆን አለበት። ጌታ ኢየሱስ ያልተማሩ አሥራ ሁለት ሰዎችን ሲመርጥ የሰጣቸው ራእይ ታላቁን ተልእኮን ነው። በሰው አእምሮና አመለካከት ይህ ራእይ በይሁዳና በሰማርያ ቢፈጸም እንደ ትልቅ ነገር የሚታይ ነው ነገር ግን ጌታ የተናገረው «ወደ ዓለም ሁሉ ሂዱ ወንጌልንም ለፍጥረት ሁሉ ስበኩ» ነው። ይህ ራእይ ሊጠብና ሊያንስ በቀበሌና በአውራጃ ተወስኖ ሊቀር የሚችል ነበር ነገር ግን ኢየሱስ ክርስቶስ ታላቅ ባለራእይ በመሆኑም ዓለም የምሥራቹን መስማት አለበት በማለት «ወደ ዓለም ሁሉ ሂዱ» ሲል ተናገር።

በሁለተኛ ደረጃ ትልቅ ስናስብ ትልቅ ዝግጅት ይጠይቃል። ባለራእይ በመጀመሪያ ሊያደርገው የሚገባው የተሰጠውን ራእይ መረዳት፣ መነሻውንና መድረሻውን ማወቅ ይኖርበታል። ከባለ ራእይው የተሻለ እራይውን የሚያውቅና ለማስረዳት የሚችል የለም ስለዚህ ራእይ በተቀባዩ ሕይወት ዘልቆ መግባትና ባለ ራእይው ያቀደውን እንዴት በሥራ ላይ እንደሚያውለው የሚያልፍበትን የሥራ ደረጃዎች ግልጽ አድርጎ ማወቅ አለበት። አንዳንድ ሰዎች ይህን ሲያደርጉ ራእያቸውን በሥራ ላይ ለማዋል በሚሞክሩበት ጊዜ ይጨናገፍባቸውና ግራ ይጋባሉ። ስለዚህ ትልቁ ሥራ ያለው ቅድመ ዝግጅት ላይ በመሆኑ ዝግጅትና ቅንብር በማድረግ ሰፊ ጊዜ ማጥፋት ያስፈልጋል።

ይህንንም ለማድረግ በጸሎት ከሚያደርገው ትጋት ሌላ በየጊዜው የሚመጡለትን ህሳቦች ከመረሳታቸው በፊት በወረቀት

ላይ ማስፈርና ቢያስፈልግም በቴፕ መቅዳት ይኖርበታል። በዚህ ደረጃ ባለ ራእይው በአእምሮው የሚያልፉትን ሀሳቦች ሁሉ በመመዝገብ በሌላ ጊዜ ሀሳቡን በቅደም ተከተል ማስፈርና ደረጃ በደረጃ እንዲመለከታቸው ያደርገዋል። ቀደም ሲል ስለ ራእይ በሰጠሁት ትርጉም ራእይ ግልጽና ቀጥተኛ አቅጣጫን የሚያሳይ ነው ብያለሁ። ስለዚህ ባለ ራእይ ከላይ በጠቀስኳቸው ደረጃዎች ሲያልፍ የተሰጠውን ራእይ መሠረት በማድረግ ራእይውን እንዴት ሥራ ላይ እንደሚያውለውና እንደ ሚያራምደው ግልጽና ቀጥተኛ በሆነ ሁኔታ ስለሚያውቅ እርምጃ ለመውሰድ የተዘጋጀ ይሆናል።

በዚህ ደረጃ የአገልግሎቱን ዓላማና ግብ የሚገልጽ ሥነ ጽሑፍ /Brochuer/ ለማዘጋጀት የሚችል ሲሆን በጽሑፉም አገልግሎቱ ምንና ለማን በየት ስፍራ እንደሚሆን መግለጽ ይኖርበታል። ይህን ስል የአገልግሎቱን አቅጣጫ ያውቃል ማለት ነው። በዚህ ማሃል ሊደረግ የሚገባው ጥናት ችል ሊባል አይገባውም። ይህ ጥናት ምንና ምንን ያጠቃልላል? ብለን ስንጠይቅ የሚከተሉትን መልሶች ያገኛል።

በመጀመሪያ ባለ ራእይው ሊደርስ የሚፈልገውን ሕዝብ ማወቅ ይኖርበታል። ይህ ማንኛውም ቤተ ክርስቲያን ሊያውቀው የሚገባ ነው። ለዚህ ነው ሚስዮናዊያን ወደ አንድ ሀገር ከመሄዳቸው በፊት ስለ ሀገሩ ሕዝብ ጠባይና ባህል በማጥናት ረጅም ጊዜ የሚያሳልፉት። በገዛ ሀገራችን ወይም የእኛን ሕዝብ ለመድረስ የምንፈልግ ቢሆንም ጥናቱ አሰፈላጊ ነው። ጥናቱ ለሚከተሉት ጥያቄዎች መልስ ይሰጠናል።

- (1) የምናገለግለው ወይም ልንደርሰው የምንፈልገው ሕዝብ የኑሮ ደረጃ ወይም ገቢ ምን ያህል ነው?
- (2) የትምህርት ደረጃቸው መጠን ምን ያህል ነው?
- (3) ዓላማ ያደረገነው ሕዝብ ባህልና የጋራማናት ሁኔታ እንዴት ነው?

እነዚህና ከዚህ የበለጡ ጥያቄዎችን መጠየቅ ምን ዓይነት አገልግሎት መስጠት እንደሚገባንና ሕዝቡ የሚያስፈልገውን እንድናውቅ ያደርገናል።

ሁለተኛ ባለ ራእይው ስለ ራሱ ማወቅ ይኖርበታል ማለት ችሎታውን፣ ብርታቱን፣ ድካሙን ሊሠራው የሚችለውንና የማይችለውን መረዳት ይኖርበታል ይህም በሚቀጥለው ዐብይ ሀሳብ ውስጥ እንደምገልጸው ባለ ራእይው ራእይውን በችሎታቸውና በእውቀታቸው የሚያራምድ ሰዎችን እንዲያሰተባብር ያደርገዋል።

3. ራእይን መግለጽና ሌሎችን ማስተባበር

ባለ ራእይ ራእይውን በማቀናበር፣ በማጥናትና በመረዳት በቂ ጊዜ ካሳለፈ በኋላ የሚቀጥለው እርምጃ ራእይውን ለሌሎች መግለጽና ራእይውን በሥራ ሊተረጎሙ የሚችሉ ሰዎችን ማስተባበር ነው።

በእግዚአብሔር ቃል ስንመለከት ራእይን የተቀበሉ ሰዎች ወደ ሰዎች ሄደው ራእያቸውን ሲገልጹ እናስተውላለን። መሒ እስራኤልን ከግብፅ የባርነት ቤት ነፃ ለማውጣት ከእግዚአብሔር ራእይን ከተቀበለ በኋላ ከአሮን ጋር ወደ እሥራኤል ቤት ሄደው፣ ራእይውን ሲገልጹ እንመለከታለን፤ ዘጸ፡4፡29-31 ነህምያ የኢየሩሳሌምን ግንብ ለመሥራት ራእይን ከተቀበለ በኋላ ከወሰዳቸው የመጀመሪያ እርምጃዎች መሃከል ራእይውን ለሽማግሌዎች፣ ለካህናትና ለአለቅዎች መግለጽ ነበር ነህምያ 2፡16-18 ። ጳውሎስ ወደ አሕዛብ ወንጌልን ለማድረስ ራእይን ከተቀበለ በኋላ ወደ ኢየሩሳሌም መጥቶ ለተቀሩት ሐዋርያትና፣ ምዕመናን ራእይን ሲገልጽ እናያለን ገላ፡2፡1-10 ። በእነዚህ በጠቀስኳቸው ምሳሌዎች ሁሉ እነዚህ የእግዚአብሔር ሰዎች ራእያቸው ተቀባይነት ሲያገኝና የሰሙት ሁሉ በሙሉ ልብ

ሲቀበሉላቸው እናያለን ይህ የሚያሳየን ሰዎች ራእይን ሲቀበሉ የሰዎች ልብ ለእነርሱ የተከፈተ እንደሚሆንና ጌታ ተደማጭነት እንደሚሰጣቸው ነው።

ባለ ራእይዎች ራእያቸውን መግለጽና ሌሎችን ማስተባበር የሚያስፈልጋቸው ለምንድን ነው? ብለን ስንጠይቅ የሚከተሉትን መልስዎች እናገኛለን።

(1) አንድ አገልጋይ አንድን ሕዝብ እንዴትና በምን እንደሚያገለግል ራእይ ቢቀበልም ራእይውን በሥራ ለመተርጎም የተለያዩ ችሎታ ያላቸው ሰዎች ያስፈልጉታል። ስለዚህ ባለ ራእይ ሰዎች በችሎታቸው በጥሪያቸው እንዲሰሩ የአገልግሎት በሮችን የሚከፍት እንጂ በራእይው ላይ እጁን በማድረግ ሌሎችን የሚያገል አይደለም። ስለዚህ ባለ ራእይ የራሱን ችሎታ ማወቅ ብቻ ሳይሆን እርሱ ሊሰራው የማይቻላቸው ነገሮች መኖራቸውንና የሌሎች ተሳትፎ አስፈላጊ መሆኑን መረዳት አለበት። ይህን ያልተረዳና ይህን ማድረግ የማይፈልግ ሰው ራእይው በቀላሉ ይቀጣል። ቀደም ሲል በምዕራፍ ሦስት እንደ ገለጥኩት የእግዚአብሔር ቅባት ያረፈበት ሰው አገልግሎቱን የሚያስጠብቀው እግዚአብሔር እንጂ እርሱ እንዳይደለ ስለሚያውቅ ከእርሱ በላይ ችሎታና እውቀት ያላቸው ሰዎች በዙሪያው መሆናቸው አያስፈራውም። ሙሴ በእግዚአብሔር የተቀባ ሰው ሆኖ ሳለ የተላከውን በፈርዖን ፊት ቆሞ ለመናገር ወንድሙ አሮን አስፈልጎት ነበር። ሙሴ ራእይን የተቀበለ ቢሆንም የመናገር ችሎታው የተወሰነ ስለነበር ርእተ አንደበት ያለው ሰው አስፈልጎት ነበር። እንደገናም ከእሥራኤል ነገዶች የተመረጡ ሰባ ሽማግሌዎችና የአምልኮትን ሥራ እንዲፈጽሙና ምሥዋዕት እንዲያቀርቡ ካህናት አስፈልገውት ነበር። ዛሬም ራእያችን እንዲሰምር አስተዳዳሪዎች፣ ገንዘብ ያዥዎች፣ ወዘተ ያስፈልጉናል።

(2) ባለ ራእይ ከባለ ሙያዎች ሌላ አገልግሎቱን በጸሎት የሚያቅፍ ሰዎች ያስፈልጉታል። ቀደም ብዬ እንዳልኩት

ራእይ ለጸሎት ኃይል ይሰጣል ምክንያቱም ሰዎችን ራእይ ሲቀበሉ ለጸሎት ይነሳሳሉ። አንድ አገልግሎት ለጸሎት በተሰጡ ሰዎች ካልተከበበ መንፈሳዊነቱ እየጠፋ ስለሚሄድ ከጊዜ በኋላ ችግር ይገጥመዋል። ብዙ ጊዜ መንፈሳዊነቱን ጠብቆ የሚራመድ ድርጅት ከዘመናት በኋላ እየሰፋና እያደገ ሲሄድ መንፈሳዊነቱ እየተበረዘና እየጠፋ ስለሚሄድ ችግር ላይ ይወድቃል።

(3) በመጨረሻም ራእያችንን ለሌሎች መግለጽ አስፈላጊ የሚሆነው በገንዘብ ራእይውን የሚደግፉ ሰዎችን ለማብዛትና ለማፍራት ነው። ማንኛውም አገልግሎት ያለ ገንዘብ አይሠራም ስለዚህ አገልግሎቱን ለማራመድ በገንዘባቸው የሚያገለግሉ ሰዎች ያስፈልጉናል። ይህንንም ለማድረግ ለሰዎች የአገልግሎታችንን አስፈላጊነትና በአገልግሎታችን የምንደርሳቸውን ሰዎች በማሳየት ሰዎች ራእይውን «የእኛ» ነው ብለው እንዲቀበሉ ማድረግ አለብን።

እንግዲህ ራእያችንን መግለጽና በራእያችን ዙሪያ ሰዎችን ማስተባበር አስፈላጊነቱን ከተመለከትን። ራእያችንን እንዴት ወደ ሰዎች ማድረስ እንደምንችል በአጭሩ እገልጻለሁ። በመጽሐፍ ቅዱስ ዘመን ከነበሩት ሰዎች ይልቅ ዛሬ ቴክኒዎሎጂ በተራቀቀበት ዘመን የምንኖር ራእያችንን በተሻለና በበለጠ ለማስተዋወቅ ዕድል አለን። ነጋዴዎች የሚሸጡት ዕቃ በሕዝብ አእምሮ ተቀርጾ እንዲቀር ማስታወቂያቸውን በተለያዩ መንገድ ያቀርባሉ። ከእነዚህም መካከል ሥነ ጽሑፍ፣ ቴፕ (Audio & Video) ይገኙበታል። ራእያችንን ካልገለጽን ሊታወቅ አይችልምና በሕዝብ ፊት እንዲደርስና እንዲታወቅ የምንችለውን ሁሉ ማድረግ አለብን።

ሌላው ራእያችን ለሰዎች የሚደርሰው በግል በምናደርገው ጥረት ብቻ ሳይሆን የተቀበሉትና ያመኑበት ሰዎች ተሳትፎ ሲኖራቸውና ሲያስተላልፉት ነው። ራእይውን ለሰዎች ማስተላለፍ

ራእይው የመጣለት ሰው ብቻ ሳይሆን አብረውት የተሰለፉት ሰዎችም ሀላፊነት ነው።

የአንድ ራእይ መሳካት ምክንያት ራእይውን ተቀብለው፣ የራሳቸው አድርገው የሚመለከቱና ራሳቸውን የሰጡ ሰዎችን በመኖራቸው ላይ ነው። ይህ ካልሆነ ራእይው የማይሆን የመስፋት ብሎም የመሳካቱ ነገር አጠራጣሪ ነው። ስለዚህ ባለራእይው ራእይውን ለሰዎች ማካፈልና የቡድን ሥራ (TEAM WORK) መፍጠር አለበት። እነዚህ በዙሪያው ያሉት ሰዎች የአገልግሎቱ የጀርባ አጥንት በመሆን ከፍተኛ ድጋፍ ይሰጣሉ።

ባለ ራእይውን እነዚህ ሰዎች አገልግሎቱ የእነርሱ መሆኑን በሚገባ እንዲረዱ በማድረግ «የእርሱ አገልግሎት» ከሚለው አነጋገር ወጥተው «የእኛ» ወደ ማለት እንዲደርሱ ማድረግ አለበት። ከዚህም በላይ በተባባሪዎቹ ላይ የሚኖረው እምነት እንደ ተገልጋይ ሳይሆን የእነርሱም አገልጋይ ሆኖ መቅረብ በፈጸሙት ሥራ ማመስገንና ማደፋፈር አገልግሎቱን እንዲያፈቅሩና እንዲወዱ ያደርጋቸዋል። በእግዚአብሔር ቃል ስንመለከት ከጌታ ኢየሱስ ጀምሮ አገልግሎታቸው የተሳካና ራእያቸው የተዋጣላቸው ሰዎች ከሰዎች ጋር የመሥራት ችሎታ የነበራቸውና በቡድን አገልግሎት (TEAM WORK) የሚያምኑ ነበሩ።

ምዕራፍ አምስት

ክርስቶስን መስሎ ማገልገል

ባለፉት ምዕራፍዎች አንድ ክርስቲያን ከደቀ መዝሙርነት ጀምሮ የሚያልፍባቸውን ደረጃዎች በቅደም ተከተል ተመልክተናል። እነዚህ ደረጃዎች ከአገልግሎት በፊት አንድ ሰው የሚያልፍባቸውን መንገዶች የሚያሳዩ ሲሆኑ ከዚህ ምዕራፍ ጀምሮ እስከ መደምደምያው ያሉት ደግሞ ወደ አገልግሎት ስንገባ አስፈላጊ የሆኑትን ሀሳቦች እየጠቀስ የሚዘረዝር ነው።

ጌታ ኢየሱስን የሚከተሉ ሁሉ ክርስቶስን መስለው መኖር እንደሚገባቸው አዲስ ኪዳን ያስተምረናል 1ቆሮ 11፡1፣ ፊሊጲ፡3፡17፣ 1ጢሞ፡4፡8 ስለሆነም ለአንድ ክርስቲያን ከሁሉ ነገር በላይ የሕይወቱ ጥማት ክርስቶስን መስሎ መራመድ ሊሆን ይገባዋል። ለምእመናን አገልጋይዎች ምሳሌ ሲሆኑ የሕይወታችን መለኪያ ግን ኢየሱስ ክርስቶስ ነው። በአገልግሎትና በኃላፊነት ስፍራ ያሉት ወንድሞች መልካም ምሳሌ ባይሆኑም ከክርስቶስ ተለይተን ለመሄድ በቂ ምክንያት አይደለም ምክንያቱም የሕይወታችን መለኪያ የእምነታችን ጀማሪና ፈጻሚ የሆነው ጌታ ኢየሱስ ነው።

የክርስትና ሕይወት በሩጫ ውድድር ላይ ያለን ሰው ይመስላል 2ጢሞ፡4፡7 ሐዋርያው ጳውሎስ በጢሞቴዎስ መልእክቱ ከሚገልጠው ሌላ በዕብ 12፡1-2 «በፊታችን ያለውን ሩጫ በትዕግሥት እንሩጥ።» ይላል ይህም ከእኛ በፊት ሩጫውን የፈጸመውን ኢየሱስን እንደ ምሳሌ እየተመለከትን የእርሱን ፈለግ በመከተል በትዕግሥት እንሩጥ ማለቱ ነው። ሐዋርያው ጳውሎስ በሮሜ ለሚገኙ ክርስቲያኖች ሲጽፍ በክርስቶስ አዲስ

ፍጥረት መሆናችን የእርሱን መልክ እንመስል ዘንድ እንደሆነ ይነግረናል ሮሜ:8÷29 ። ይህ ክርስቶስን የመምሰል ሕይወት አማኞችን ሁሉ የሚመለከትና እግዚአብሔር ለልጆቹ ያለው ዓላማ ነው። ክርስቲያኖች በዚህ ዓለም ሲኖሩ ክርስቶስን መስለው የእርሱን መልክ ይዘው ተለውጠውና መንፈሳዊ ውበት ለብሰው ወደ ሌላኛው ዓለም እንዲተላለፉ የእግዚአብሔር ፈቃድ ነው። ስለዚህ ሐዋርያው ጳውሎስ ሲናገር «እግዚአብሔርን መምሰል ግን ለአሁንና ለሚመጣው ሕይወት ተስፋ ስላለው ለነገር ሁሉ ይጠቅማል።» 1ጢሞ:4÷8 ይላል።

እንግዲህ ክርስቶስን መስለን መመላለስ ምን ፍሬ ወይም ውጤት አለው ብለን ስንጠይቅ አራት መልሶችን እናገኛለን። እነርሱም የሚከተሉት ናቸው፦

(1) ክርስቶስን መስለን በመኖር የነፃነት ሕይወት መኖር እንችላለን። ወደ ጌታ እየቀረብንና እርሱን እየመሰልን ስንሄድ የዓለም ነገሮች ሁሉ ከእኛ እየወደቁ መንፈሳዊ ነፃነታችን ፍጽም ይሆናል። ስጋችንን እያስጎሰምን በማስዛት መንፈስ ቅዱስ በእኛ ላይ ቁጥጥር እንዲኖረው በማድረግ በመንፈስ የተሞላ ሕይወት እንኖራለን ገላ:5÷16-17። መንፈስ ቅዱስ በሥጋችን ላይ ብቻ ሳይሆን በርኩሳን መናፍስትም ላይ አሸናፊዎች እንድንሆን ያደርገናል። ይህም ማለት ሥጋችን፣ ዓለምና ርኩሳን መናፍስት የሚጥሉብን ቀንበር ስለሚሰበር ሀሳባችንም ጭምር ነፃ ይሆናል ማለት ነው።

(2) ክርስቶስን በመምሰል ለእርሱ ደስ የሚያሰኝ ፍሬ ማቅረብ እንችላለን። ስለ ፍሬ ስንናገር በመጀመሪያ የምናቀርብለት የክንፈሮችን መሥዋዕት የምስጋና ፍሬ ነው ዕብ:13÷15 አማኞች እግዚአብሔርን ማምለክና ማመስገን ዋነኛ ተግባራቸው ነው። ይህ ምስጋና ግን ከንጹህ ልብና በመንፈስ መሆን እንደሚገባው የእግዚአብሔር ቃል ይነግረናል ሆሴዕ:14÷2፣ ዮሐ:4÷23-24።

ከዚህም ሌላ ለእግዚአብሔር የምናቀርበው ፍሬ የአገልግሎታችን ውጤት ነው። መጽሐፍ ቅዱስ «ዛፍ ከፍሬዋ ትታወቃለች ፍሬዋን መልካም ዛፈቱንም መልካም አድርጉ» ይላል ከእኛ የሚወለዱ መንፈሳዊ ልጆቻችን የእኛን መንፈሳዊ ገጽታ የሚያሳዩ ይሆናሉ ስለዚህ ክርስቶስን መስለን ስንመላለስ በአገልግሎታችን የምናፈራቸው የክርስቶስ ገጽታ ይዘው ይወጣሉ።

(3) ክርስቶስን በመምሰል ስንመላለስ ከክብር ወደ ክብር እየተለወጥን ለሚመጣው ዓለም የተዘጋጀን እንሆናለን። ቀደም ሲል እንዳልኩት በዚህ ምድር የምናሳልፈው ዘመን ሐዋርያው ጳውሎስ እንደሚለው «የጌታን ክብር እንደ መስታወት እያብለጠለጥን መንፈስ ከሚሆን ጌታ እንደሚደረግ ያን መልክ እንመስል ዘንድ ከክብር ወደ ክብር እንለወጣለን።» 2ቆሮ:3÷18 ቀደም ሲል በ1ጢሞ:4÷8 የጠቀስኩት ጥቅስ እንደሚናገረው እግዚአብሔርን መምሰል ለአሁንና ለሚመጣው ሕይወት ተስፋ ስላለው ነገር ሁሉ ይጠቅማል። ለአማኞች የመንግሥተ ሰማያት ሕይወት የሚጀምረው ከሞት በኋላ ሳይሆን በዚህ በምድር ሳለን ነው ይህም በውስጣዊ ሕይወታችን በምንለማመደው ሰማያዊ ለውጥ ነው።

(4) ክርስቶስን መስለን ስንኖር እንሰደዳለን «በክርስቶስ ኢየሱስ እግዚአብሔርን መስለው የሚኖሩ ሁሉ ይሰደዳሉ» 2ጢሞ:3÷12 ቀደም ሲል እንደገለጥኩት ክርስቶስን እየመሰልን ስንሄድ ከዓለም እየራቅንና ዓለምንና በዓለም ያለውን እየናቅን ስንሄድ የዲያቢሎስ ልጆችና የዓለም ልጆች ሊቃወሙን ይጀምራሉ። ምክንያቱም ሥራችን ከሥራቸው ምግባራቸው ከምግባራችን ስለሚለይ እየተሳደቡ ይደነቃሉ። ከመደነቅም አልፈው እንዳመቻቸው ስደትንና መከራን ያስነሳሉ። ሐዋርያው ጳውሎስ በፊሊጵስጮስ መልእክቱ 1÷28 እንደሚናገረው

ተቃውሞና ስደት ለእኛ የመዳን ለእነርሱ ግን የጥፋት ምልክት ነው።

እንግዲህ ጌታ ኢየሱስን ማገልገል የሚፈልግ ሰው እርሱ እንዳገለገለ የእርሱን ምሳሌነት ተከትሎ ማገልገል ይኖርበታል። የጌታን ፈለግ በምንከተልበት ጊዜ ለመንጋው መልካም ምሳሌ እንሆናለን ጴጥሮስ በመልእክቱ ስለዚህ ሲናገር እንዲህ ይላል «ለመንጋው ምሳሌ ሁኑ እንጂ ማገበሮቻችሁን በኃይል አትግዙ የእረኞችም አለቃ በሚገለጥበት ጊዜ የማያልፈውን የክብር አክሊል ትቀበላላችሁ።» 1ጴጥ፡5፡43። አገልግሎትን ማንም ለመስጠት ይችላል እውነተኛ አገልጋይዎች ግን የሚታወቁት ክርስቶስን መስለው በማገልገላቸውና ከቃል አገልግሎታቸው ይልቅ የሕይወታቸው ምስክርነት ስለሚቀድም ነው።

ይህን በሰፊው ለመመልከትና ለመረዳት ክርስቶስ በዚህ ምድር ባገለገለበት ጊዜ በእንዴት ዓይነት ሕይወት ተመላለሰ? ብለን መጠየቅ ይኖርብናል። ይህን ጥያቄ ስንጠይቅ የሚከተሉትን መልሶች እናገኛለን እያንዳንዳቸውንም በሚገባ እንመለከታለን። እነርሱም፦

1. በጽድቅ ማገልገል
2. በፍቅር ማገልገል
3. በትህትና ማገልገል
4. በመታዘዝ ማገልገል ናቸው።

እነዚህ የምዕራፉ ዐብይ ሀሳቦች እንደ መሆናቸው መጠን በየተራ በቅደም ተከተል እንመለከታቸዋለን።

1. በጽድቅ ማገልገል

«ጽድቅ» ሰፊና ብዙ ሀሳቦችን የሚያጠቃልል በሥነ መለኰት ትምህርት ሲታይ ራሱን የቻለ የቤተ ክርስቲያን መሠረተ ትምህርት የታነጸበት ርእስ ነው። አዲስ ኪዳን

ክርስቶስ እኛ ልንፈጽመው ያልቻልነውን የእግዚአብሔርን ሕግ በመስቀል ላይ በመፈጸም እኛን እንዳጸደቀን ያስተምራል። በእምነት ክርስቶስ በመስቀል ላይ የፈጸመውን ሥራ በመቀበል የጽድቅን ቢሆንም የጽድቅ ፍሬ እያፈራንና እግዚአብሔርን በመመሰል እንድንመላለስ መጽሐፍ ቅዱስ ያስተምረናል። ስለ እግዚአብሔር ባህርይ ስናጠና መጽሐፍ ቅዱስ እግዚአብሔር ጻድቅና ፍጹም እንደሆነ ይነግረናል። ዳዊት የመቅደሱ መግቢያ ጽድቅ እንደሆነ ሲናገር ኢሳያስ ደግሞ «የወገቡ መታጠቂያ ጽድቅ ነው» ይላል መዝ፡118፡19፤ ኢሳ፡11፡5 ። አዲስ ኪዳን ለጌታ ኢየሱስ ከሚሰጠው ስም አንደኛው «ጻድቅ» የሚል ነው ሐዋ፡3፡14፤ ማቴ፡27፡19 በተጨማሪም እግዚአብሔርን የተከተሉና እንደ ፈቃዱ የኖሩ ቅዱሳን «ጻድቃን» ተብለው ሲጠሩ እናያለን 2ጴጥ፡2፡7-8፤ ሉቃ፡2፡25 ።

እንግዲህ በጽድቅ ስለማገልገል የምንመለከት ስለሆነ በመጀመሪያ የጽድቅ ሕይወት ምን እንደሆነ ትርጉም መስጠት ይኖርብናል። የጽድቅ ሕይወት አራት ነገሮችን ያሳየናል።

(ሀ) በጽድቅ መኖር ትክክለኛውን ሕይወት መኖር ወይም እንደ እግዚአብሔር ፈቃድ መመላለስ ማለት ነው። ጥሩ ነገር በማድረግና ትክክለኛውን ነገር በማድረግ መካከል ልዩነት አለ ይህም ትክክለኛውን ነገር ማድረግ በሰው ዘንድ ትክክል ባይመስልም በእግዚአብሔር ዓይን ፊት ትክክል የሆነውን ነገር ማድረግ ማለት ነው። ጌታ ኢየሱስ በዚህ ምድር በተመላለሰባቸው ዘመናት በሙሉ የአባቱን ፈቃድ ብቻ እየፈጸመ ተመላለሰ ስለዚህም በትምህርቱና በሰብከቶቹ «የአባቱን ፈቃድ እንጂ የሰውን ፈቃድ ላደርግ አልመጣሁም» በማለት በመደጋገም ይናገር ነበር።

ዛሬ የአገልግሎት ጥሪ ለደረሰን ሰዎች ሁሉ በመጀመሪያ ልንረዳው የሚያስፈልገን በተቀዳሚ ተጠሪነታችን ለእግዚአብሔር እንደሆነና የእርሱን ፈቃድ ብቻ እየፈጸምን እንድንኖር ነው።

ምክንያቱም በሰው ዓይን ትክክል ነው የተባለው በእግዚአብሔር ፊት ስህተት ሊሆን ይችላል። ስለዚህ በእግዚአብሔር ዘንድ ተቀባይነት ያለውን ሕይወት መኖር፣ የጽድቅ ሕይወት መኖር ማለት ነው።

(ለ) ሌላው ለጽድቅ ሕይወት የምናገኝለት ትርጉም የእግዚአብሔርን ባህርይ ማንጸባረቅ ማለት ነው። ሐዋርያው ጳውሎስ በቁላስይስ 3፡9-10 ሲናገር «እርጌውን ሰው ከሥራው ጋር ገፋችሁታል የፈጠረውንም ምሳሌ እንዲመስል እውቀትን ለማግኘት የሚታደሰውን አዲሱን ሰው ለብላችሁታል» ይላል። ይህ ከመንፈስ ቅዱስ የተወለደው አዲሱ ሰው የመንፈስ ቅዱስ ፍሬ የሚታይበት የእግዚአብሔርን ባህርይ የለበሰ ነው። ስለዚህ ከአዲሱ ሰው የሚወጣው ሰላም፣ ደስታ፣ ቅድስና፣ ራስን መግዛት የመሳሰሉት ናቸው።

(ሐ) በጽድቅ ማገልገል ማለት የእውነት ምስክር መሆን ማለት ነው። የክርስቶስን ጽድቅ ለብሰው የሚያገለግሉ ለአካባቢያቸው ለሚኖሩ ሕዝብ ሕይወታቸው እንደሚነበብ መጽሐፍ ነው። ቀጥሎም መልእክታቸው በዘመናቸው ያለውን ኃጢአተኛነት የሚኩንን በእግዚአብሔር እውነት ላይ የተመሰረተ ነው። መጥመቁ የሐንስ በዘመኑ ለነበሩ ሰዎች የጽድቅ አገልጋይ ነበር። ስለዚህም የጽድቅ ተቃራኒ የሆነውን ነገር እየተቃወመ እውነትን ይናገር ነበር። ጌታ ኢየሱስ ስለ እውነት ሊመሰክር የመጣ ነበር ስለዚህ በጳላጦስ ፊት በቀረበ ጊዜ «እኔ ለእውነት ልመሰክር ስለዚህ ተወልጃለሁ ስለዚህም ወደ ዓለም መጥቻለሁ ከእውነት የሆነ ሁሉ ድምጹን ይሰማል» ሲል ተናገረ። ሐዋርያው ጳውሎስ ለጢሞቴዎስ በጻፈለት መልእክት ጥሪው ስለ እውነት ለመናገር እንደው ይናገራል 1ጢሞ፡2፡7 ።

(መ) የጽድቅ ሕይወት መኖር በእግዚአብሔር ፍርሃት መመላለ ማለት ነው ዘጸ፡8፡6 ። በመጽሐፍ ቅዱስ ስናነብ እግዚአብሔርን መፍራት የጽድቅ ፍሬ እንደሆነ እንመለከታለን። ስለዚህ የጽድቅ ሕይወት የኖሩ ቅዱሳን እግዚአብሔርን

የመፍራት ሕይወት እንደ ነበራቸው እናነባለን ኢዮ፡1፡1፣ ሐዋ፡10፡2 ወደ ጌታ ኢየሱስ መጥተን ሕይወቱን ስንመለከት እግዚአብሔርን በመፍራት እንደተመላለሰ እንመለከታለን ዕብ፡5፡7-8 ።

ምንም እንኳን እግዚአብሔርን በፍቅር ያወቅነው ቢሆንም የተፈራና ለማዳን፣ ለመግደል የሚችል አምላክ ነው። ስለዚህ የጽድቅን ሕይወት የሚኖሩ ሁሉ የፈሪሃ እግዚአብሔር ባህርይ ይታይባቸዋል። ሰዎች እግዚአብሔርን መፍራት ከእነርሱ ዘንድ ሲጠፋ ከጽድቅ መንገድ ዞር እንዳሉ እናውቃለን። እግዚአብሔርን መፍራት የድፍረት ኃጢአትን ከመሥራት ስለሚጠብቀን የጽድቅን ሕይወት እንድንኖር ይረዳናል።

የጽድቅ ሕይወትና አገልግሎት

እንግዲህ ቀደም ሲል የጽድቅ ሕይወት ምን እንደሚመስል ከተመለከትን የጽድቅን ሕይወት የመኖሩ ጉዳይ ለአገልጋይ አማራጭ እንደሌለው እንድንገነዘብ ያስፈልጋል። አማኞች ሁሉ የጽድቅ ሕይወት እንዲኖሩ የተጠሩ ቢሆንም በተለይ አገልጋይዎች አገልግሎታቸው በጽድቅ ሕይወት ካልታቀፈ ሩጫቸው ዋጋ የለውም።

እንደ እ.ኤ.አ በ1993 ዓ.ም. በምዕራብ ኢትዮጵያ ተገኝቼ በነበረኝ የአገልግሎት ጊዜ እግዚአብሔር ነፍሳትን ወደ ንስሃ ከማምጣቱም ሌላ አስገራሚ ድንቅና ታላምራት የተደረገበት ስብሰባ ነበር። ከዚህ ሁሉ አስደናቂ ጊዜ በኋላ በታላቅ ደስታ ወደምኖርበት ወደ አሜሪካ ተመልሼ እግዚአብሔርን ሳመሰግን ጌታ እንዲህ ሲል ተናገረኝ «ባደረኩት ነገሮች ደስ ተሰኝተሃል እኔ ደግሞ ደስ ይለኝ ዘንድ ጽድቅን ተከታተል አለኝ። ከጸሎት ተነስቼ ስለ ጽድቅ ሕይወት ማሰብ ጀመርኩ ከዚያ ጊዜ ጀምሮ ስለ ጽድቅ ሕይወት ማንበብና

ማስተማር ቀጠልኩ። ከጌታ የተቀበልነው አገልግሎት ከሚጠራባቸው ስሞች አንደኛው «የጽድቅ አገልግሎት» የሚል ነው 2ቆሮ 3፥9 ። ይህም ማለት የእግዚአብሔርን ጽድቅነት፣ የክርስቶስን አጽዳቂነት የምንነጋገርበት ብቻ ሳይሆን የጽድቅ ሕይወት እየኖርን ሕይወታችንን የሚነበብ መጽሐፍ አድርገን የምናገለግልበት ነው።

በመንፈስ ቅዱስ ጥምቀትና የጸጋ ስጦታዎች በዘመናችን እንደሚሰሩ የምናምን አገልግሎታችንን በድንቅና በታላሚነት ላይ ብቻ እንዲያተኩር ማድረግ ውሎ አድሮ ከፍተኛ ችግር ላይ ይጥለናል። ይህም ማለት በቆሮንቶስ ቤተ ክርስቲያን የነበረው የሞራልና መንፈሳዊ ውድቀት በእኛም ዘንድ ይደገማል ማለት ነው። መንፈሳዊ ልምምዳችን በጽድቅ ሕይወት ሲደገፍ ሰዎች ለሚያዩትና ለሚሰሙት ልባቸውንና ጆሮአቸውን ይከፍታሉ። ቀደም ሲል እንዳልኩት መንፈሳዊ ልምምድ ላይ ብቻ እያተኩርን የመንፈስ ቅዱስን ፍሬ ችል ብንል ሰዎች በልምምዳችን ላይ ትልቅ የጥያቄ ምልክት ይኖራቸዋል። ይህ እንዳይሆን እግዚአብሔርን በመመሰል መመላለስና አገልግሎታችን በጽድቅ መደገፍ አለበት። ስለዚህ አስቀድመን ጽድቁን መፈለግ ይኖርብናል ይህን በምናደርግበት ጽድቅ በቤታችን፣ በኑሮአችን፣ በሥራችን ላይ ይታያል። ጌታ ኢየሱስ «ከእኔ ተማሩ» ሲል ከማደርገው ድንቅና ታላሚነት ማለቱ ሳይሆን ከሕይወቱ ማለቱ ነው። ከእርሱም በኋላ የወንጌልን አደራ የተቀበሉት ሐዋርያት ወደ ሕይወታቸው ተመልክተው እነርሱን እንዲመስሉ ለሕዝቡ «ከሕይወታችን ተማሩ» ሲሉ አስተማሩ። ይህን ሕይወት መኖር ካልቻልን በመንፈስ ቅዱስ ስጦታዎች ላይ ተቃውሞው ለሚያስተምሩና ለሚናገሩ የነቀፋ ምክንያት እንሰጣቸዋለን።

ነብዩ ሆሴዕ በትንቢት መጽሐፉ «በጽድቅ ዝሩ» በማለት ይናገራል እንዲሁም ሐዋርያው ጳውሎስ በነጢዋ 6፥11 እንዲህ ሲል ይናገራል «አንተ ግን የእግዚአብሔር ሰው ሆይ ከዚህ ሽሽ ጽድቅንና እግዚአብሔርን መምሰል እምነትንም፣ ፍቅርንም፣

መጽናትንም የዋህነትንም ተከታተል» ይላል። በማርቆስ 16፥17 ያመኑትንም እነዚህ ምልክቶች ይከተሉአቸዋል በማለት አጋንንትን ስለ ማስወጣት፣ ድውያንን ስለ መፈወስና ስለ ሌሎች ነገሮችም ይናገራል። ስናምን እነዚህ ነገሮች ይከተሉናል ጽድቅን ግን እኛ እንድንከተለው የእግዚአብሔር ቃል ያዘናል ኢሳ፡51፥1። ጳውሎስ በ1ኛ ቆሮ፡13 እንደሚያስተምረን ትንቢትዎችና ሌሎችም ስጦታዎች ጌታ ዳግም ሲመጣ ሥራቸው ያቆማል የቅዱሳን የጽድቅ ሥራ ግን እስከ መንግሥተ ሰማያት ይከተላቸዋል ራዕ፡19፥8 ።

በክርስቶስ ኢየሱስ የነበረ ሀሳብ

ሐዋርያው ጳውሎስ በፊሊጵ፡2፥5-11 ባለው ስለ ጌታ ኢየሱስ ሲናገር በምን ዓይነት ሁኔታ እንዳገለገለ ይነግረናል። በዚህ ክፍል ጳውሎስ ክርስቶስ ከብሩንና ሥልጣኑን ጥሎ የሰው ልጆችን ለማዳን ራሱን ባዶ አድርጎ የባሪያን (Servant) መልክ ይዞ እንደ መጣ ያስተምረናል። የሰውን መልክ በመያዝ ራሱን በማዋረድ እስከ መስቀል ሞት እንኳን የታዘዘ ሆነ። ራሱን በማዋረድ ስለ መታዘዙ እግዚአብሔር እጅግ አከበረውና ከፍ ከፍ እንዳደረገው ቃሉ ይነግረናል። ከዚህም ሌላ ወደ ወንጌሉ ዞር ብለን ጌታ እንዴት እንዳገለገለ በምናነብበት ጊዜ በፍቅር አገልግሎቱን እንደ ሰጠ እንመለከታለን። በዚያ መጠን አብ እጅግ አድርጎ ሲያከብረው ከፍ ሲያደርገው ከስምም ሁሉ በላይ ያለውን ስም ሲሰጠው እናስተውላለን።

ከዚህ የምንማረው ዛሬም ማገልገል ለሚወድና በአገልግሎት ላይ ያሉ ይህን ፈለግ መከተል እንደ አለባቸው ነው። በቁጥር አምስት ስንመለከት «በክርስቶስ ኢየሱስ የነበረ ይህ ሀሳብ በእናንተ ዘንድ ደግሞ ይሁን» ይላል። ይህም ማለት ጌታ ኢየሱስ የተወለደን ምሳሌ በመከተል ማገልገል አለብን

ማለት ነው። ይህም ምሳሌ በፍቅርና በትህትና ማገልገል እንዲሁም በመታዘዝ ማገልገል ናቸው። ቀደም ሲል እንዳልኩት እንግዲህ ዛሬም በአገልግሎት ባለን ሰዎች ወደፊትም ሕይወታቸውን ሰጥተው ጌታን ማገልገል ለሚወዱ ይህ ክፍል እንደ መመሪያ ሆኖ ሊጠቀሙበት ይገባል። ስለዚህ በፌሊጽስዮስ ምዕራፍ ሁለት ላይ የምናገኛቸውን ሁለት ሀሳቦች (በትህትና እና በመታዘዝ ማገልገል) የሚሉትን በተከታታይ እንመለከታቸዋለን። በተጨማሪም በፍቅር ማገልገል እንደሚገባን ለመግለጽ እሞክራለሁ።

2. በፍቅር ማገልገል

ጌታን ማገልገል ለሚፈልግ ሰው በመጀመሪያ ለሚያገለግላቸው ሰዎች ፍጽም የሆነ ፍቅር እንዲኖረው ያስፈልጋል። ሰዎችን የማያፈቅር ሰው አገልጋይ ሊሆን አይችልም። በዮሐንስ ወንጌል 21፡15-17 ስንመለከት ጌታ ኢየሱስ ወደ አባቱ ከማረጉ በፊት ለጴጥሮስ ያቀረበለት ጥያቄ ጥሩ ማስረጃ ይሆናል። ጥያቄውም «የዮና ልጅ ስምዖን ሆይ ትወደኛለህን?» የሚል ነው። ጴጥሮስም «አዎ ጌታ እንድወድህ አንተ ታውቃለህ» አለ ጌታም ሦስት ጊዜ «ግልገሎቼን አሰማራ፣ ጠቦቶቼን ጠብቅ፣ በጎቼን አሰማራ፣ በማለት ለመንጋው ስላለው ፍቅር ይገልጥለታል። በጎቼን የሚወድ እረኛ ስናስብ ጥሩ ምሳሌ ሊሆንልን የሚችል ሙሴ ነው። ሙሴ የተጠራው ልብ ደንዳኖች ለሆኑና አመጸኝነት ለተሞላባቸው ሰዎች ነው ሆኖም ስለ ጥፋታቸው ሲማልድላቸው እንመለከታለን። እውነተኛ እረኛ ፍቅሩ እስከምን ድረስ ነው ስንል በዮሐንስ ወንጌል ምዕራፍ አስር ቁጥር አስራ አንድ ላይ መልሱን እናገኛለን «መልካም እረኛ ነፍሱን ስለ በጎቼ ያኖራል»። የሐዋርያቱን መልእክትዎች በምናነብበት ጊዜ ለሚያገለግሉት ሕዝብ ያላቸውን ፍቅርና

መሰጠት በግልጽ ያሳየናል። ለምሳሌ ሐዋርያው ጳውሎስ ለፌሊጽስዮስ ክርስቲያኖች (2፡17) ለእነርሱ ያለው ፍቅር ምን ያህል እንደው ሲገልጥ «ነገር ግን በእምነታችሁ መሥዋዕትና አገልግሎት ተጨምረው ሕይወቴ እንኳን ቢፈስ ደስ ብሎኛል» ይላል እንዲሁም ዛሬም በእግዚአብሔር የተጠሩ ሰዎች የሚታወቁት ለሚያገለግሉት ሕዝብ ባላቸው ፍቅር ነው።

ፍቅር ስንል ምን ማለታችን ነው እያንዳንዱ ሰው በሚመስለውና ለእርሱ አመቺ በሆነ ሁኔታ ፍቅርን ሊተረጉም ይችላል ፍቅር ሰፊና ብዙ ባህርይ ያለው ነው። ሐዋርያው ጳውሎስ በ1ቆሮ፣ ምዕራፍ አስራ ሦስት በፍቅር ውስጥ የምናገኛቸውን ነገሮች ያሳየናል። በዚህ ዝርዝር ውስጥ አስራ አምስት የሚደርሱ የፍቅር ባህርያትን እንመለከታለን እነዚህን ዝርዝሮች ስብስብ አድርገን ከሌላም የአዲስ ኪዳን መጻሕፍት ስለ ፍቅር የተሰጡትን ማብራሪያዎች በመመልከት ስድስት ዐብይ የፍቅር ባህርያት እንመለከታለን እነርሱም፦

- | | |
|---------|--------------|
| 1. ንጽህና | 4. እውቀት |
| 2. እውነት | 5. ይቅርታ |
| 3. ጥበብ | 6. መለየት ናቸው። |

እነዚህን ዝርዝር ሀሳቦች ማየት የሚረዳን ለምንድን ነው? ቀደም ብዬ እንደጠቀስኩት ፍቅር በአገልግሎት ውስጥ ከፍተኛ ስፍራ የሚሰጠው ነው። በጠቅላላ የእግዚአብሔር ስራ ሊሰራ የሚገባው በፍቅር ነው። ነገር ግን በፍቅር ውስጥ ያሉትን (ከላይ የዘረዘርኳቸውን) ነጥቦች አብረን ካልተመለከትን እንሳሳታለን። ስህተቱም አንዳንድ ሰዎች ፍቅርን በአንድ ገጽታው ብቻ ስለሚያዩት ሲገቡ፣ ሲመክሩ ፍቅር እንደጠፋ አድርገው ይገምታሉ። ፍቅርን ስናስብ ከጌታ ኢየሱስ የበለጠ ምሳሌ የለንም ይሁንና ደቀ መዛሙርቱን ሲቆጣና ሲገስጸቸው፣ ለፈሪሳዊያን ከባድ መልእክት ሲያስተላልፍ እንመለከታለን።

ስለዚህ ከዚህ ቀጥሎ የጠቀስኳቸውን የፍቅር ባህርያት በማብራራት በፍቅር ማገልገል ምን እንደሆነ እናስተውላለን።

(1) ንጽህና፡- በመለኮታዊ ፍቅር ውስጥ አንደኛው የምናየው ባህርይ ንጽህና ነው። ንጹህ ማለት የተቀደሰ፣ ያልረከሰ፣ ጉድፈት የሌለበት ማለት ነው። ከሰዎች ጋር ባለን ግንኙነት የግንኙነታችን መሠረት ንጽህና እንዲኖረው ያስፈልጋል። የሰዎች ወዳጅነትና ጓደኝነት በተለያየ ነገር ላይ ሊመሠረት ይችላል። ከእነዚህም መካከል የግል ጥቅም፣ ሀሜት በሌላ ሰው ላይ በሚደረግ ጥላቻና በአድመኝነት ሀሳብ ላይ ሊመሠረት ይችላል። ይህ ኅብረት ንጽህና ስለሌለው ከእውነተኛ ፍቅር የራቀ ነው። ሐዋርያው ጳውሎስ በ1ጢሞ፡5፡2 ሲጽፍ «ቆነጃጅቱን እንደ እህቶች በፍጹም፣ ንጽህና ለምናቸው» ይለዋል። ይህ የሚያሳየን ከሰዎች ጋር ባለን ኅብረት ሁሉ ንጽህና እንዲኖረን ነው።

(2) እውነት፡- እውነት ሌላው የፍቅር ጠባይ ነው መለኮታዊ ፍቅር በእውነት ላይ የተመሠረተ ነው። ሐዋርያው ጳውሎስ በኤፌሶን 4፡15 ሲጽፍ «እውነትን በፍቅር እየያዝን ወደርሱ ራስ ወደ ሚሆን ወደ ክርስቶስ እንደግ» ይላል። በሌላ አንጻር እውነት ተቀባይነት የሚያገኘው በፍቅር ሲነገር ነው ስለዚህ እውነትና ፍቅር የተያያዙና የሚወራረሱ ነገሮች ናቸው።

ስለዚህ ፍቅር ሽንገላን አያውቅም። ሽንገላ በልባችን ሌላ ስሜት ኖሮን በአፋችን ከውስጣዊ አስተሳሰባችን ጋር የማይስማማ ነገር ለሌላው ሰው መግለጥ የማስመሰል ሕይወት ነው። በብሉይ ሆነ በአዲስ ኪዳን እግዚአብሔር ሽንገላን እንደሚጠላና እንደሚጸየፍ ይናገራል። በመዝሙር 24 ዳዊት «ወደ እግዚአብሔር ተራራ ማን ይወጣል? በቅድስናውስ ስፍራ ማን ይቆማል?» ሲል ይጠይቃል። በቁጥር አራት መልሱን ሲሰጠን «እጆቼ የነጹ፣ ልቡም ንጹህ የሆነ፣ ነፍሱን ለከንቱ ያሳነሳ

ለባልንጀራው በሽንገላ ያልማለ» ይላል። ወደ አዲስ ኪዳን ተመልሰን ስንመለከት እግዚአብሔር በተመሳሳይ ሁኔታ ሲናገር እናያለን «ግብዝነት ለሌለበት ለወንድማማች መዋደድ ነፍሳችሁን አንጽታችሁ እርስ በርሳችሁ ከልባችሁ አጥብቃችሁ ተዋደዱ» 1ኤፕ፡1፡22። እንግዲህ ሽንገላና ግብዝነት የዓለምና ከሥጋ የሚገኝ ፍቅር ሲሆን መለኮታዊ ፍቅር ግን በእውነት ላይ የተመሠረተ ነው።

(3) ጥበብ፡- መለኮታዊ ፍቅር በጥበብ የተሞላ ነው። ይህች ከሰማይ የምትገኝ ጥበብ ምን መልክና ጠባይ እንዳላት ያዕቆብ በመልእክቱ ይነግረናል «ላይኛይቱ ጥበብ ግን በመጀመሪያ ንጽሕት ናት፣ በኃላም ታራቂ ገር እሺ ባይ ምሕረትና በጎ ፍሬ የሞላባት፣ ጥርጥርና ግብዝነት የሌለበት ናት» ያዕ፡3፡17 ጌታችን ኢየሱስ ደቀ መዛሙርቱን ለወንጌል ስርዌት በላካቸው ጊዜ የተናገራቸው የጥበብን አስፈላጊነት ያሳየናል። «እነሆ እኔ እንደ በጎች በተኩላዎች መካከል እልካችኋለሁ ስለዚህ እንደ እባብ ልባሞች እንደ እርግብም የሞሆች ሁኑ።» ማቴ፡10፡16 በአገልግሎት ላይ ስንሰማራ የጥበብን አስፈላጊነት በሰፊው እንመለከታለን።

እግዚአብሔርን የሚወዱና የሚያፈቅሩ ለጌታ ቅንላት ያላቸው አገልጋይዎች ከጥበብ ማጣት የተነሳ አገልግሎታቸው ሲበላሸና ተቀባይነት ሲያጣ አይቻለሁ። ስለዚህ በፍቅር ስናገለግል በጥበብ ማገልገልን እንማራለን።

(4) እውቀት፡- ሌላው በመለኮታዊ ፍቅር የሚታየው ባህርይ ነው። ሐዋርያው ጳውሎስ በፊሊጵ፡1፡11 «ፍቅራችሁ በእውቀትና በማስተዋል ይሁን» ይላል። ከጌታ የሆነ ፍቅር አድልዎ የማይታይበት በፍቅር ስም ሰዎች የማይጎዱበትና የማይሰበሩበት ነው።

በፍቅር ስም የሚደረጉ ነገሮች በእውቀትና በማስተዋል ካልተደረጉ ትርጉማቸው ተለውጦ ሰዎች ከመባረክ ይልቅ የሚጎዱበት ይሆናል ስለዚህ እውቀት የመለኮታዊ ፍቅር ባህርይ ነው።

(5) ይቅርታ፡- ሐዋርያው ጳውሎስ በ1ቆሮ፡13 እንደገለጠው «ፍቅር በደልን አይቆጥርም» ይላል። በፍቅር ውስጥ ይህ ነው የማይባል ይቅርታና ምህረት አለ። ይቅርታ መስጠትና በምህረት መመላለስ በአገልግሎት ውስጥ ከፍተኛ ስፍራ ያለው ነው።

አገልጋይ የሚያዝንበት፣ የሚቆስልበት ብዙ ነገር በአገልግሎቱ ዘመን ይገጥመዋል። ጌታ ኢየሱስ በመጀመሪያ የተለማመደው ሕመም ተማሪውና ጓደኛው የሆነው ይሁዳ ሲከዳው ነው። ሐዋርያው ጳውሎስ በ2ጢሞ፡4፡16 «በፊተኛው መግቱ አንድ ስንኳ አልደረሰልኝም ሁሉም ተውኝ» ይላል። በአገልጋይ ህይወት ይቅርታ መስጠትም ሆነ መቀበልም አስፈላጊ ነው።

ይቅርታ መስጠት ነጻ ስጦታ ነው ይህም ማለት በዳዩ ሆነ ጥፋተኛው ይቅርታ ባይጠይቅም ከልባችን ይቅር ልንለው ይገባል። ብዙ ጊዜ ግራ የምንጋባው ኅብረት በማድረግና ይቅርታ በመስጠት መካከል ያለውን ልዩነት ባለማወቅ ነው። መጽሐፍ ቅዱስ ኅብረት ባለማድረግ ሆነ ለማድረግ ምርጫ ይሰጠናል ይቅርታ መስጠት ግን አማራጭ የሌለው ነው።

ይህን የጠቀስኩበት ምክንያት አዲስ ኪዳን በስህተታቸው ስለማይታረሙ ወይም ስለ ጥፋታቸው ወደ ንስሃ ስለማይደርሱ ሰዎች ሊኖረን ስለሚገባው ቅርበት ሆነ ርቀት ግልጽ አድርጎ ያስተምረናል ማቴ፡18፡17፣ ኤፌ፡6፡1፣ ቴቶ፡3፡10-11 ። ስለሆነም ወደ በለጠ መራራ ሕይወትና ስብራት እንዳንወድቅ መጠንቀቅ አለብን።

በተጨማሪ ይቅርታን መስጠት አስፈላጊ የሆነበትን ምክንያት ለማብራራት እፈልጋለሁ። አንድን ሰው ይቅር ለማለት ፈቃደኛ በማንሆንበት ጊዜ እሥራት በሕይወታችንና በአገልግሎታችን ላይ እናመጣለን። ይህም ሁለት ክፉ ነገሮችን ያስከትላል። በመጀመሪያ የጸሎት ሕይወታችን የታሰረ ይሆናል ስለዚህ ጸሎታችንን የሚከለክለውን ሁሉ ማስወገድ ይኖርብናል። መራርነት ከዚህም ያለፈ ጉዳት ያመጣል ይህም በጊዜው ከሕይወታችን ካልተወገደ ውሎ አድሮ ጊዜ ጠብቀን እንድንበቀል ያደፋፍረናል ይህም እንደ እግዚአብሔር ቃል አይደለም ኤፌ፡4፡30-32፣ 1ጴጥ፡2፡21-23፣ ከዚህም በላይ ይቅርታ አለመስጠት አገልግሎታችንን የታሰረ ያደርጋል። ሕይወታችን በመራራነት ተሞልቶ ለመስጠት የምንሞክረው አገልግሎት ፍሬያማ ሊሆን አይችልም ስለዚህ ይቅርታ መስጠትና ይቅርታ ለመጠየቅ የተዘጋጀን መሆን አለብን።

(6) መለየት፡- በመጨረሻ የምንመለከተው የፍቅር ባህርይ መለየት ነው። መለኮታዊ ፍቅር እውር አይደለም በብርሃን ተሰውሮ የመጣውን የዲያቢሎስን ተንኮልና ክፉ ሀሳብ ያውቃል። መንፈሳዊ መስለው የምናያቸው ነገሮች ሁሉ እውነተኛ ናቸው ማለት አይደለም። ሐዋርያው ጳውሎስ በፊሊጵስ፡1 መልእክቱ ሲናገር «ከውሾች ተጠበቁ ከክፉዎችም ሠራተኞች ተጠበቁ» ይላል ፊሊ፡3፡2 ። ጌታ ኢየሱስ ሲናገር «የበግ ለምድ ልብሰው ከሚመጡባችሁ ተጠንቀቁ» ይላል። ሐዋርያቱም ደጋግመው በመሃላችሁ ሽልክው ከሚገቡ ተጠበቁ በማለት ይናገራሉ 2ጴጥ፡2፡1፣ 1ዮሐ፡4፡1፣ ይሁዳ፡1፡4 ።

በተለይ እንግዶችን ስለመቀበልና ማስተናገድ ትልቅ ጥንቃቄ ሊደረግ ይገባዋል። አዲስ ኪዳን አማኞች ቅዱሳንን በመቀበል እንዲያስተናግዱ ያስተምራል ዕብ፡13፡1፣ ሮሜ፡12፡13፣ 1ጢሞ፡3፡2፣ 1ጴጥ፡4፡9 ነገር ግን በልምምድ

እንደታየው መልካም ምስክርነት የሌላቸውንና ያልታወቁ ሰዎችን መቀበልና ወደ ቤት ማስገባት ታላቅ ችግር አስከትሎአል። ስለዚህ በፍትራችን መለየት እንዲኖርበት እጅግ አስፈላጊ ከመሆኑም በላይ ከአደጋ ይጠብቀናል።

3. በትህትና ማገልገል

በፊሊጶስፎስ 2፡5-11 ባለው የምንመለከተው ሌላው ነገር ጌታ ኢየሱስ ራሱን ዝቅ በማድረግ እንዳገለገለ ነው። ትህትና የአገልጋይ ምልክት ነው። ወንጌላቱን ስንመለከት ጌታችን የሱስ ራሱን ዝቅ በማድረግ በትህትና እንዳገለገለ እናያለን። በማቴ፡11፡28 ለኃጢአተኞች በሚያደርገው ጥሪ «እናንተ ደካሞች ሸክማችሁ የከበደ ሁሉ ወደ እኔ ኑ... እኔ የዋህ በልቤም ትሁት ነኝና» ይላል እንደገናም በዮሐንስ ወንጌል ምዕራፍ አስራ ሶስት እንደ ምንመለከተው ጌታ ኢየሱስ በትህትና ዝቅ ብሎ የደቀ መዛሙርቱን እግር በማጠብ ምሳሌ ሲተውላቸው እንመለከታለን። ስለዚህ በትህትና ማገልገል መሆን የሚገባውና የሚጠበቅም ነው።

ትህትና የሚገኘው እንዴት ነው? ቀደም ሲል በተመለከት ነው ክፍል እንዳየነው ጌታ ኢየሱስ ከነበረው ክብር ራሱን ባዶ በማድረግ የሰው ልጆች አገልጋይ ሆነ። ዛሬም በትህትና ለመሞላት አስቀድመን ራሳችንን ከተለያዩ ነገሮች ማንጸትና ባዶ ማድረግ ይገባናል። «እኔ» በሚል አስተሳሰብ የተሞላ ሰው ራሱን ከዚህ ነፃ እስካላደረገ ትህትናን ሊያገኝ አይችልም። ትህትና ማለት ምን ማለት ነው? የሚገባንን ስፍራና ክብር ወደን በፈቃደኝነት መተው ማለት ነው። እግዚአብሔር ሥራውን ለመሥራት ባዶ ማሰሮዎችን ይፈልጋል ባገኛቸውም ጊዜ በዘይት ይሞላቸዋል። አንዳንድ ሰዎች እንደሚመስላቸው

ትህትና ደካማ መሆን አይደለም ነገር ግን ራስን ለእግዚአብሔር በማስገዛት በሚገኝ በረከት መመላለስ ማለት ነው።

ራሳችንን ቦዶ ለማድረግና ዝቅ ለማለት የሚረዱን ሶስት ነገሮች ናቸው እነርሱም የእግዚአብሔር ቃል፣ መንፈስ ቅዱስና የምናልፍባቸው ፈተናዎችና መከራዎች ናቸው። እነዚህን ሶስት ነገሮች እግዚአብሔር ትህትናን ሊያስተምረን የሚጠቀምባቸው መሳሪያዎች ናቸው።

4. በመታዘዝ ማገልገል

በፊሊጶስፎስ 2 ጳውሎስ «በክርስቶስ ኢየሱስ የነበረ ሀሳብ በእናንተ ውስጥ ይኑር» ሲል የሚያሳየን ጌታ ለአብ የነበረውን የመታዘዝ ሕይወት ነው። ይህንንም በቁጥር ስምንት ላይ ሲገልጠው «በምስሉም እንደ ሰው ተገኝቶ ራሱን አዋረደ ለሞትም ይኸውም የመስቀል ሞት እንኳን የታዘዘ ሆነ።» ይላል። ይህ የሚያሳየን ለመታዘዙ ገደብ እንደ ሌለውና የመታዘዝ ሕይወቱ ፍጹም እንደ ነበር ነው። በየትም ስፍራና በየትኛውም ዘመን የሚገኙ ሰዎች ጌታን ማገልገል የሚፈልጉ ይህ የመታዘዝ ሕይወት እንዲኖርባቸው ያስፈልጋል።

እሺ ባይነት ገርነት ከእግዚአብሔር ሲሆን አመጽና እንቢተኝነት ከሰይጣን ከዲያቢሎስ ነው። እርሱ የአመጽ ጀማሪ ስለነበር ያለመታዘዝን ዋጋ ተቀበለ። ዛሬ አንታዘዝም የሚሉ ያለመታዘዝን ዋጋ ይቀበላሉ። እንዲሁም ስንታዘዝና እሺ ስንል የበረከት ወራሾች እንሆናለን ኢሳ፡1፡19-20 በብሉይ ሆነ በአዲስ ኪዳን እግዚአብሔር የተጠቀመባቸው ሰዎች ሁሉ የመታዘዝ ሕይወት የነበራቸው ናቸው። አብርሃም ተቀዳሚ ምሳሌያችን ሆኖ ሊቀርብ ይችላል። የእግዚአብሔርን ጥሪ ከተቀበለበት ጀምሮ እስከ ሞተበት ጊዜ በሕይወት ዘመኑ ሁሉ እግዚአብሔርን በመታዘዝ የኖረ ሰው ነበር። እንግዲህ

በመጀመሪያ እግዚአብሔርን መታዘዝ ምን እንደሆነ እንመለከታለን።

በመጀመሪያ የመታዘዝ ትርጉም ለመረዳት የምንችለባቸውን ስምንት ነጥቦች በመጥቀስ እያንዳንዳቸውን ለማብራራት እሞክራለሁ።

(1) እግዚአብሔርን ስንታዘዝ ሥልጣኑን ማክበራችን እርሱን መፍራታችን ነው። የዕብራይስጥ ጸሐፊ ስለ ጌታ ኢየሱስ መታዘዝና እግዚአብሔርንም ስለ መፍራቱ ሲነግረን እንዲህ ይላል «እርሱም በሥጋው ወራት ከሞት ሊያድነው ወደሚችል ከብርቱ ጩኸትና ከእንባ ጋር ጸሎትንና ምልጃን አቀረበ እግዚአብሔርንም ስለ መፍራቱ ተሰማለት ምንም ልጅ ቢሆን ከተቀበለው መከራ መታዘዝን ተማረ።» ዕብ·5፡8 ።

(2) እግዚአብሔርን ስንታዘዝ እርሱ የተሻለውን ያውቃል ማለታችን ነው። ምክንያቱም እግዚአብሔር የሚያዘን ነገር ሁሉ ይገባናል ማለት አይደለም ባይገባንም እርሱ ሁሉ በፊቱ የተገለጠና የተራቆተ በመሆኑ እንድንታመንበት ያስፈልጋል። በኤርምያስ 29፡11 ሲናገር «ለእናንተ የማስባትን አሳብ እኔ አውቃለሁ ፍጻሜና ተስፋ እሰጣችሁ ዘንድ የሰላም አሳብ ነው እንጂ የክፉ ነገር አይደለም።» ይላል። ይህን የሚያውቁ ሰዎች ሁሉ እርሱ የተሻለውን ያውቃል በማለት ለጊዜው ሊረዱት በማይችሉት ነገር ሁሉ ጌታን ይታዘዛሉ።

(3) እግዚአብሔርን መታዘዝ ማለት ፈቃዳችንን ለመንፈስ ቅዱስ ማስገዛት ነው። ሐዋርያው ጳውሎስ በሮሜ ምዕራፍ ስምንት በመንፈስ የተሞላ ሕይወት ስለ መኖር ይናገራል በዚህ ምዕራፍ ውስጥ ጳውሎስ ፈቃድን ለእግዚአብሔር ወይም ለሥጋ በማስገዛት ውስጥ ያለውን ልዩነት ያሳያል። ከመንፈስ ቅዱስ ተወልደው በመንፈስ የሚመላለሱ ሁሉ ፈቃዳቸውን ለጌታ አስገዝተዋል እርሱን እየታዘዙ ለመኖር አይከብዳቸውም። ሐዋርያው ጳውሎስ በኤፌ·2፡10 በክርስቶስ ኢየሱስ ዳግም

የተፈጠርነው የእርሱን ፈቃድ ለማድረግ እንደሆነ ይነግረናል። «እኛ ፍጥረቱ ነንና እንመላለስበት ዘንድ እግዚአብሔር አስቀድሞ ያዘጋጀውን መልካም ሥራ ለማድረግ በክርስቶስ ኢየሱስ ተፈጠርን» ኤፌ·2፡10 ለዚህ ጥሩ ምሳሌ የሚሆንን የሐዋርያትን ሕይወት ማየት ነው እነርሱ ከሰው ይልቅ እግዚአብሔርን ለመታዘዝ የቆረጡና በፈቃዳቸውም ፍጹም ሥልጣን ያለው መንፈስ ቅዱስ ብቻ ነበር ሐዋ·5፡29 ።

(4) የመታዘዛችን መሠረት የእግዚአብሔር ቃል ሲሆን የዕየለት ሕይወታችንን የምንመራው ለመንፈስ ቅዱስ በመታዘዝ ነው። በመሠረቱ ለእግዚአብሔር ቃል እሺ ስንል መታዘዝን ሁሉ ፈጽመናል በየዕለት ሕይወታችን ለምንኖረው ሕይወት እንደየ ሁኔታውና በምናልፍበት መንገድ ውስጥ መመሪያ የሚሰጠን መንፈስ ቅዱስ ነው። ስለዚህ ዛሬም ጌታ በመንፈስ ቅዱስ አማካኝነት ይናገረናል ስለሆነም ድምጹን ለማሰማትና ለመታዘዝ እንድንችል እግዚአብሔር ይርዳን።

(5) በመታዘዝ የምንከፍለው ዋጋ አለ ነገር ግን እኛ መሥዋዕት የምናደርገው እግዚአብሔር ከሚሰጠን በረከት የሚወዳደር አይደለም። ስለዚህ እግዚአብሔር ባዘዘን ጊዜ የሚጠይቀውን መሥዋዕት በመመልከት እርሱን ከመታዘዝ ወደ ኃላ እንዳንል መጠንቀቅ አለብን።

(6) እውነተኛ መታዘዝ ሁኔታ ጊዜና ቦታ አይለውጠውም። የእግዚአብሔርን ቃል የምንታዘዘውና ለመንፈስ ቅዱስ ድምጽ እሺ የምንለው ሁኔታዎች አመቺ ሲሆኑ ብቻ ሳይሆን በየትኛውም ጊዜና ቦታ ነው። ለሶስቱ ዕብራይስጥ ወጣቶች ንጉሠ ላቆመው ጣያት አንሰግድም ማለት አመቺ ሁኔታ አልነበረም ነገር ግን እንቢ ሲሉና ለእግዚአብሔር እውነት ለመታዘዝ ሲቆርጡ እናያለን ዳን·3፡18 ።

አማኞች ለምድራዊ ባለ ሥልጣኖች ሊታዘዙ እንደሚገባቸው የእግዚአብሔር ቃል ያስተምራል። ነገር ግን

የምንታዘዘው የእግዚአብሔርን እውነት እስካልተቃወሙ ጊዜ ብቻ ነው 1ጴጥ፡1፡22 ። በሐዋ፡4፡19-20 ሐዋርያት ከሰው ይልቅ እግዚአብሔርን ለመታዘዝ ወሰኑ። ምክንያቱም ሰውን ከመስማት ጌታን መስማትና መታዘዝ ይበልጣል።

(7) መታዘዝና አለመታዘዝ የሕይወትና የሞት ጉዳይ ነው ኢሳ፡1፡19-20 ሰው ሰውን ባይታዘዝ ብዙ ችግር ላይገጥመው ይችላል እግዚአብሔርን አለመታዘዝ ግን እጅግ አስፈሪ ነው። በአለመታዘዝ ሊደርሱብን የሚችሉትን አራት ነገሮች ለመግለጽ እሞክራለሁ።

ሀ. ባለመታዘዝ ከእግዚአብሔር ፀጋ እንወድቃለን።

ዘፍ፡3፡10-11

ለ. ከመውደቅም በላይ የራሳችንን መውጫ እንፈልጋለን።

ኃጢአትን በኃጢአት ለመሸፈን እንሞክራለን።

ሐ. ባልታዘዝን ጊዜ ባለመታዘዝ አለቃ ራሳችንን

እናስገዛለን። ኤፌ፡6፡26

መ. በሕይወታችን ላይ እርግጥን እናመጣለን። ዘዳ፡28፤

ኢያሱ 6፡26

እንግዲህ መታዘዝ ከሰው ፍርሃት ስለሚያላቅቀን ያለ ይሉንታ በሥልጣን እንድናገለግል ያደርገናል። ኢየሱስ በፍጹም ትህትና ያገለገለ ቢሆንም የእግዚአብሔርን እውነት በሥልጣን ይናገር ነበር። አብ ያሳየውንም ለማድረግ አባቱን ብቻ በመመልከት የሰውን ምስክርነት ሳይፈልግ በሥልጣን ያገለግል ነበር። ዛሬም ጌታን የምናገለግል ትህትናን በሥልጣን ተጎናጽፈን ሁለቱን በስፍራቸውና በቦታቸው እያሳየን ልናገለግል ተጠርተናል። ትህትና ያለ ሥልጣን በእግዚአብሔር እውነትና በተገለጠልን ነገር እንድናመነታ ያደርገናል እንዲሁም ብቻውን በላያችን ያለውን የጽድቅ ብርሃን የጨልምብናል ስለዚህ ሁለቱንም በሚዛን የመያዝ ኃላፊነት አለብን።

የመታዘዝ ዋጋ

ጳውሎስ በፈሊጽስዮስ መልእክቱ ምዕራፍ ሁለት በክርስቶስ ኢየሱስ የነበረ ሀሳብ በእናንተ ውስጥ ይሁን ብሎ ጌታ እራሱን ባዶ በማድረግ የባርያን መልክ ይዞ እንደመጣና እንዲሁም ለመስቀል ሞት እንኳ የታዘዘ እንደሆነ ይናገራል ስለ መታዘዙ የተቀበለውን ዋጋ ሲናገር እንዲህ ይላል «በዚህ ምክንያት ደግሞ እግዚአብሔር ያለ ልክ ከፍ ከፍ አደረገው ከስም ሁሉ በላይ ያለውን ስም ሰጠው ... » ይላል። ክርስቶስ ስለመታዘዙ የተቀበለውን ክብርና ሹመት ጳውሎስ በዕብራዊያን መልእክቱ 5፡8-10 ሲናገር እንዲህ ይላል «... ምንም ልጅ ቢሆን ከተቀበለው መከራ መታዘዝን ተማረ፤ ከተፈጸመም በኋላ በእግዚአብሔር እንደ መልክ ጸደቅ ሹመት ሊቀ ካህናት ተብሎ ስለ ተጠራ ለሚታዘዙለት ሁሉ የዘላለም መዳን ምክንያት ሆነላቸው።»

ዛሬም ለሚታዘዙት ሁሉ ክብርና ሹመት ይጠብቃቸዋል። እግዚአብሔር የሚታዘዘውን ሰው ስለ ሚያከብር ቃሉ «መታዘዝ ከመሥዋዕት ይበልጣል» ይላል ስለዚህ የመታዘዝ ሕይወት ያለው አገልጋይ በብዙ አቅጣጫ ይባረካል ከእነዚህም በረከትዎች መካከል አንዳንዶቹን እንደሚከተለው እጠቅሳለሁ። ለዚህም መሰረት ይሆን ዘንድ ኢሳ፡48፡18-19 እንመለከታለን።

«ትእዛዜን ብትሰማ ኖሮ ሰላምህ እንደ

ወንዝ ጽድቅህም እንደ ባህር ሞገድ

በሆነ ነበር ዘርህም እንደ አሸዋ

የሆድህም ትውልድ እንደ ምድር

ትብያ በሆነ ነበር።»

በመጀመሪያ ከዚህ ጥቅስ እንደ ምንመለከተው በመታዘዝ የምናገኛቸው የመጀመሪያ በረከት ሰላምና ደስታ ነው። ሰዎች እግዚአብሔርን ለመታዘዝ እንቢ ሲሉ በሕይወታቸው የሚሆን

አንድ ነገር አለ ይህም ሰላምና እረፍት ማጣት መረበሽ ናቸው። ዮናስ አልታዘዝም ብሎ ሲሸሽ የተረበሸው የእርሱ ሕይወት ብቻ ሳይሆን አካባቢው ሁሉ ነው። ዛሬም ለመታዘዝ አንቢ ስንል ተመሳሳይ ነገር በሕይወታችን ይገጥመናል። ኢሳያስ እንደሚነግረን ሌላው የመታዘዝ በረከት «ጽድቅህ እንደ ባህር ሞገድ» ይሆናል የሚል ነው ሰዎች የጌታን ፈቃድ ሲያደርጉ የጽድቅ ሕይወት ተካፋይዎች ሆኑ ማለት ነው ለዚህ ነው ጌታ ኢየሱስ ወደ ዮርዳኖስ መጥቶ በዮሐንስ እጅ ሊጠመቅ ባለ ጊዜ «አሁንስ ፍቀድልኝ እንዲህ ጽድቅን ሁሉ መፈጸም ይገባናል» ያለው ማቴ. 3፡15 ምክንያቱም ጥምቀት የጌታ ትዕዛዝ ሲሆን ትዕዛዙን መፈጸም ጽድቅን ማድረግ ነው። በተጨማሪም «ዘርህም እንደ አሸዋ የሆድህም ትውልድ እንደ ምድር ትብያ» ይሆናል ይላል። ይህም ማለት እግዚአብሔርን በመታዘዝ ስናገለግል አገልግሎታችን በፍሬ የተሞላ ይሆናል። ለዚህ አብርሃም ጥሩ ምሳሌ ይሆናል። አብርሃም ከተወለደበትና ከኖረበት ምድር እግዚአብሔርን በመታዘዝ በእምነት ወጣ ዕብ. 11፡8 ስለ መታዘዙም የተቀበለውን በረከት ጳውሎስ ሲነግረን እንዲህ ይላል «ስለዚህም ደግሞ በብዛታቸው እንደ ሰማይ ኮከብ እንደማይቆጠርም በባሕር ዳር እንዳለ አሸዋ የነበሩት የሞተን ሰው እንኳ ከመሰለው ከአንዱ ተወለዱ።» አብርሃም በእምነት በመታዘዙ የብዙዎች አባት ተብሎ ተጠራ ዛሬም በአገልግሎታቸው ጌታን የሚታዘዙ የአገልግሎታቸው ፍሬ የበዛ ይሆናል።

እንግዲህ ባለፉት ገጽዎች ክርስቶስን መስሎ ማገልገል አሰፈላጊነቱንና ይህ ሕይወት ምን እንደ ሚመስል እንደሚገባ ለማብራራት ሞክራለሁ። ሐዋርያው ጳውሎስና ሌሎችም አገልጋይዎች ጥለውልን ያለፉት ምሳሌ ይህንኑ ነው። በትምህርታቸውም የምናስተውለው በተለይ የጢሞቴዎስን መልእክትዎች ስናነብ ጳውሎስ በየትኛውም ዘመን ለሚኖሩ

አገልጋይዎች የሚጠቅምና አስፈላጊ የሆነ ትምህርት ይሰጠናል። ይህም የአገልግሎት መሠረት እግዚአብሔርን የመመሰል ሕይወት እንደሆነና ጌታን ለማገልገል ለሚወድ ሁሉ በጽድቅ የመመላለስ ሕይወት አማራጭ እንደሌለ ነው።

አንዳንድ ጊዜ ሰዎች ስህተት ላይ የሚወድቁት ቅድሚያ ሊሰጠው የሚገባውን ነገር ቸል ብለው በእነርሱ ግምትና ለስሜታቸው ደስ የሚያሰኘውን ነገር ላይ ሲያተኩሩ ነው። ሰዎችን ጥሩ ስብከትና መዝሙሮች ወደ ቤተ ክርስቲያን ሊስባቸው ይችላል ነገር ግን ወደ ውስጥ ሲገቡ የሚያዩት መከፋፈል፣ የሥልጣን ሽሚያና ቅንኣት እንዲሸሹ ያደርጋቸዋል። ስለዚህ ነው ፍቅርና ሰላም መከባበር ባለበት ቤተ ክርስቲያን ሰዎች በዝተው የሚታዩት። ጌታ ኢየሱስ «ሰዎች በፍቅራችሁ የእኔ ደቀ መዛሙርት እንዲሆናችሁ ያውቃሉ» ሲል በፍቅርና በትህትና መመላለስ አማራጭ የሌለው መሆኑን ሲገልጽ ነው።

ቤተ ክርስቲያን ከአገልጋይዎች ሕይወት በላይ ማደግ አትችልም ከዚህም በላይ የእኛን ማንነት በወንጌል የወለድናቸው ሰዎች በባህርያቸውና በመንፈሳዊ ሕይወታቸው ያስመሰክራሉ። ቅንኣት፣ መለያየትና ጠብ ባለበት ቤተ ክርስቲያን የሚያድጉ አማኞች ያዩትን ሕይወት እንደሚኖሩ የማያጠራጥር ነው። ለእነርሱ አገልጋይዎቻቸው ባሳለፉት ሕይወት መኖር ትክክል መስሎ ስለሚታያቸው ለመስተካከልና ለመታረም ይቸግራቸዋል ስለዚህ ነው መጽሐፍ ቅዱስ ፍርድ ከእግዚአብሔር ቤት (ከካህናቱ) እንደሚጀምር የሚናገረው ሕዝ. 9፡1-11፣ 1ጴጥ. 5፡3-4 ስለዚህ የምንኖረው ሕይወት በሌሎች ሰዎች ላይ መልካም ወይም መጥፎ ምልክት ጥሎ እንደሚያልፍ መዘንጋት የለብንም። በመሆኑ ክርስቶስ የኖረውን ፈለግ እየተከተልን ብናገለግል በእግዚአብሔር ፊት የከበርን መሆን ብቻ ሳይሆን አገልግሎታችንም የተከበረ እናደርገዋለን።

ቤተ ክርስቲያንና አገልጋይዎች

ሐዋርያው ጳውሎስ በኤፌሶን መልእክቱ በምዕራፍ አምስት እንደሚነግረን ክርስቶስ ቤተ ክርስቲያንን ያገኛት (የዋጃት) ክቡር ደሙን በማፍሰስና ሕይወቱን በመስጠት ነው። ቤተ ክርስቲያንን ሲሰጠን አብሮ ደግሞ አገልጋይዎችንም ሰጥቶናል። ጳውሎስ በኤፌሶን ምዕራፍ አራት እንደሚነግሩን «ወደ ላይ በወጣ ጊዜ ምርኮን ማረክ ለሰዎችም ስጦታን ሰጠ» ይላል ኤፌ. 4:8 ። በቂጥር 11 ያለውን ስንመለከት እነዚህ ስጦታዎች አገልጋዮች እንደሆኑ ግልጽ ያደርጋልናል። እንግዲህ ከዚህ ጥቅስ እንደ ምንረዳው አገልጋይዎች ለቤተ ክርስቲያን ከክርስቶስ የተሰጡ ስጦታዎች መሆናቸውን ነው። ዝርዝራቸውንም ሲሰጠን ሐዋርያት፣ ነቢያት፣ ወንጌል ሰባኪዎች፣ አስተማሪዎችና እረኞች እንደሆኑ ይነግረናል።

የእግዚአብሔር ቃል ከእነዚህም ሌላ ስለ ሽማግሌዎች፣ ዲያቆናትና ሌሎችም አገልግሎቶችን በመጥቀስ ያስተምረናል እያንዳንዳቸውም ከጌታ ዋጋቸውን እንደሚቀበሉ እናውቃለን ይሁንና በዚህ ምዕራፍ ለመግለጽ የምፈልገው ሙሉ ጊዜያቸውን ሰጥተው ስለሚያገለግሉ አገልጋይዎች ነው። አንድ ቤተ ክርስቲያን እድገቷ ከሚመዘንበት መንገድ አንደኛው ኮትኩቶና አሳድጎ ለሙሉ ጊዜ በሚያበቃቸው አገልጋይዎች ነው። ጤነኛ እድገት ያላት ቤተ ክርስቲያን ወልዳ በምታሳድጋቸውና ለመንፈሳዊ ኃላፊነት በምታበቃቸው ምእመን ትታወቃለች። የመንፈስ ቅዱስ ሥራ እያደገና እየሰፋ በሚሄድበት ቤተ ክርስቲያን ሰዎች ከእግዚአብሔር ጋር ያላቸው ግንኙነት እያደገ ስለሚሄድ እግዚአብሔርን በምን ዐይነት ጸጋ ማገልገል

እንደሚገባቸው ለመረዳት በጸሎትና በጸም መትጋት ይጀምራሉ ይህም የእግዚአብሔርን ፈቃድ የመሻት ሕይወትና የአገልግሎት ጥሪ ለመቀበል ምክንያት ይሆናቸዋል።

እንግዲህ እግዚአብሔር አገልጋይዎችን ለቤተክርስቲያን ሰጠ ካልን በቤተ ክርስቲያንና በአገልጋይዎች መሃከል ያለው ግንኙነት ትክክለኛና ጤናማ መሆኑ ለእግዚአብሔር ሥራ እድገት አማራጭ የሌለው ነው። አገልግሎት ክቡር ነው ስለሆነም የአገልግሎትን ኃላፊነት የሚቀበሉም የተከበሩ ናቸው። እንደዚሁም አገልግሎት ክቡር በመሆኑ የአገልግሎት ኃላፊነት የሚቀበሉም አደራቸው የከበረ መሆኑን መረዳት አለባቸው። በሌላ አንጻር ቤተ ክርስቲያን ስለ አገልጋይዎች ማወቅ ያለባት የቤተ ክርስቲያን መልእክተኞች የክርስቶስ ክብር መሆናቸውን ነው 2 ቆሮ. 8:23 ።

የእግዚአብሔር ቃል ግልጽና ቀጥተኛ በሆነ መንገድ አገልጋይዎች ያለባቸውን ኃላፊነት ሲያሳይ በሌላ አንጻር ደግሞ ቤተ ክርስቲያን አገልጋይዎችን እንዴት መያዝ እንደሚገባት ያስተምረናል። የሚያስተምረንም በቤተ ክርስቲያን የሚሠራው መርህ (Principle) በዓለም የሚገኙ ድርጅቶች ከሚሠሩበት የተለየና ሰማያዊ መሆኑን ነው። ውድድር፣ የበላይነት ስሜት፣ እኔ ልታወቅ የሚለውና አንባገነንነት በክርስቶስ ቤተ ክርስቲያን ስፍራና ቦታ የለውም። ሐዋርያው ጳውሎስ ለጢሞቴዎስ በጻፈለት መልእክትዎች የእግዚአብሔር ሰው እግዚአብሔርን በመምሰል የጽድቅን ሕይወት እየተከተለ ማገልገል እንደሚገባው ያስተምረናል 1ጢሞ. 4:7-8 ፣ 2ጢሞ. 2:22 እንደዚሁም ቤተ ክርስቲያን አገልጋይዎችን እንደ ወንጌል መልእክተኞች በማየት ኃላፊነትዋን መወጣት ይኖርባታል። ይህንንም ኃላፊነት በአራት ዝርዝር አርእስት ስር በመሰብሰብ ለማሳየት እፈልጋለሁ። በመጀመሪያ ግን ቤተ ክርስቲያን ለመንፈሳዊ እንቅስቃሴ (Revival) መጸለይ ብቻ ሳይሆን አብራ

ልትመለከታቸው የሚገቡ ነገሮችም መኖራቸውን መገንዘብ አለባት። ከእነዚህም መካከል ቅድመ ዝግጅትዎችና የአገልጋይዎች ጉዳይ ነው። ቅድመ ዝግጅት ስንል መንፈሳዊና ቁሳቁሳዊ ዝግጅትን የሚመለከት ሲሆን መንፈሳዊ እንቅስቃሴ ከመጀመሩ በፊት ሊወሰዱ የሚገቡ እርምጃዎችን ይመለከታል። በዚህ አንጻር ሊታይ የሚገባው ነገር የአገልጋይዎች ጉዳይ ነው። አንድ መንፈሳዊ እንቅስቃሴ ከሚያስገኘው ውጤትዎች መካከል የአገልጋይዎች መነሳት ነው። ይህም በትርፍ ጊዜያቸው የሚያገለግሉ ሰዎችንና ሙሉ ጊዜያቸውንም ሰጥተው ለማገልገል የሚወስኑትንም ይመለከታል። እንግዲህ ቤተ ክርስቲያን የRevival ውጤት ወይም ፍሬ እንዴት እንደምትሰበስብ ካላወቀች የእግዚአብሔር መንፈስ ሊሠራ ያለውን ነገር በመወያየት ከዳር ሳይደርስ ይቀራል። ስለዚህ ይህን በማስመልከት ቤተ ክርስቲያን አገልጋይዎችን ለማፍራት ወይም አገልጋይዎችን በሚመለከት ያለባትን ኃላፊነት እንደሚከተለው ለማሳየት እጥከራለሁ። የቤተ ክርስቲያንን ኃላፊነት በሚመለከት በሦስት ዐብይ ርእስት ስር ሀሳቤን አቀርባለሁ። ቀደም ብዬ እንደ ጠቀስኩት ይህ ምዕራፍ ትኩረት የሚሰጠው ሙሉ ጊዜያቸውን በሰጡ አገልጋይዎች ላይ ነው።

1. አገልጋይዎችንና አገልግሎታቸውን መቀበል

የመጀመሪያው የቤተ ክርስቲያን ኃላፊነት ጥሪ ባላቸው ሰዎች ውስጥ ያለውን ጸጋ ማየትና አገልግሎታቸውን መቀበል ነው። ቀደም ባሉት ምዕራፍዎች ይህን በመጠኑ ያብራራው ቢሆንም በዚህ ምዕራፍ ሀሳቡን በሰፊው ለመዘርዘር እፈልጋለሁ።

ከእውነተኛ መንፈሳዊ እንቅስቃሴ (Revival) ከሚወለዱት ነገሮች አንደኛው አገልጋይዎች ናቸው። ቤተ ክርስቲያን እነዚህን አገልጋይዎች ተቀብላ ካላሳደገችና ኃላፊነት ለመቀበል ካላደረሰች ተግባርዋን አልፈጸመችም። ስለዚህ የመጀመሪያው

ልትወስድ የሚገባው እርምጃ አገልጋይዎችንና አገልግሎታቸውን መቀበል ነው። ሐዋርያው ጳውሎስ በደማስቆ መንገድ ላይ ከሰማይ በመጣ ድምፅ እግዚአብሔር ከተገናኘው በኋላ የደገነነትንና የአገልግሎትን ጥሪ በአንድነት ሲቀበል እናያለን። ጳውሎስ ወደ ጌታ ከመጣ በኋላ የገጠመው ችግር በኢየሩሳሌም ቤተ ክርስቲያን ከነበሩ ወንድሞች ተቀባይነትን አለማግኘት ነው። ከመልእክቶቹ እንደምንረዳው ይህ ሁኔታ በጳውሎስ ሕይወት መጥፎ ትዝታ ጥሎበት እንዳለፈ አጠራጣሪ አይደለም። ጳውሎስ በኢየሩሳሌም ባለች ቤተ ክርስቲያን ተቀባይነት እንዲኖረውና በሐዋርያትና በእርሱ በኩል ድልድይ ሆኖ ያገለገል በርናባስ ነው ሐዋ. 9፥26-30። ይሁንና በገላትያ ምዕራፍ አንድ እንደምንመለከተው ጳውሎስ አሕዛብን ለመድረስ የተሰጠውን ራእይ ይዞ ወደ ኢየሩሳሌም ሲመጣና ሐዋርያት በፍጹም ፍቅር ከተቀበሉትና አበረታተው ከሸኙት በኋላ ጳውሎስ አገልግሎቱን ሲጀምር እናያለን።

ቤተ ክርስቲያን እግዚአብሔር የተቀበላቸውን መቀበል ይኖርበታል። የምንቀበላቸውንና የማንቀበላቸውን ለይተን ማወቅ የምንችለው እንዴት ነው? የሚል ጥያቄ ሊሰነዘር ይችላል። ሁሉን የምንመረምርበትና የምንለይበት ጊዜና ዘመን የማይሸረው ከእግዚአብሔር የተሰጠን ሚዛን የእግዚአብሔር ቃል ነው። በተወማሪም ለመፍረድና ለማወገዝ ሳንችኩል በትዕግሥት ብንጠብቅ ሁሉን ከፍሬው ለመለየትና ለማወቅ እንችላለን። እግዚአብሔር የጠራቸው ሰዎች ተቀባይነት ሲያጡና ሲገፉ እግዚአብሔር የሰጣቸውን መክሊት ለማብዛትና ለማትረፍ ሌላ አማራጭ ይፈልጋሉ። የቤተ ክርስቲያንን ታሪክ ስንመለከት ጆን ዌስሊ (John Wesley) የእንግሊዝ ቤተ ክርስቲያን በገፋቸውና መድረክ በከለከለችው ጊዜ ከቤተ ክርስቲያን በስተጀርባ በነበረው የመቃብር ስፍራ በአባቱ መቃብር ላይ ቆሞ መስበክ ነበረበት ከዚያም ግንብና ጣራ በማይወሰነው ሜዳ ላይ በመስበክ እስከ

ዛሬ ድረስ ትላልቅ ወንጌላዊያን (Open Air) ስብሰባ በመጠቀም የወንጌል ስርጭት ለሚያካዱት ዘዴ የመጀመሪያው ሰው ሆነ። ችግር መፍትሔን ይፈጥራልና John Wesley ያስገኘው መልስ እስከ ዛሬ በሕንፃዎች ጥበት ለሚፈጠረው ችግር መፍትሔ ሆነ። እንዲሁም የJohn Wesley በ Anglican Church መገፋት የ Methodist Church መወለድ ምክንያት ሆነ።

ከዚህ ምን እንማራለን የሚለውን ጥያቄ ስንጠይቅ ወደ ተነሳንበት ሀሳብ ይመልሰናል። ይህም ቤተ ክርስቲያን ሰማያዊ ጥሪ ተቀብለው ለሙሉ አገልግሎት ሕይወታቸውን ለመስጠት ወደ እርሱ የሚመጡትን በፍትህና በአባታዊነት ማስተናገድና መቀበል ይኖርባታል። ይህን ከማድረግ ይልቅ ቤተ ክርስቲያን ከስህተት ለመዳን ብቻ በመጠንቀቅ ጥሪ ያላቸውን በምትገፋበት ጊዜ ችግር ይፈጠራል። ከዚህ ቀደም በልምምድ እንደታየው እግዚአብሔር የጠራቸው ሰዎች ትክክለኛ ስፍራ ሳያገኙና ጸጋቸውን ለማከፈል የሚችሉበት ሁኔታ ሲያጡ የራሳቸውን መድረክ ለማዘጋጀት ይገደዳሉ። ይህም ሁኔታ በቤተ ክርስቲያን መከፋፈልና መለያየት ያመጣል።

እንግዲህ እንዲህ ያለውን ሁኔታ ለማስወገድ ቤተ ክርስቲያን የእግዚአብሔር ጸጋ የሚታይባቸውንና ወደ ሙሉ ጊዜ አገልግሎት የሚያመሩትን ማበረታታትና ማቀፍ ይኖርባታል። ይህን በማድረግ ቤተ ክርስቲያን በአገልጋይዎች የበለጸገችና የተትረፈረፈች ትሆናለችም። አገልጋዩም በመነቀፍና በመገፋት ከሚደርስበትና ኃዘንና ተስፋ መቁረጥ ይድናል።

2. አገልጋይዎችን ማሠልጠንና ለመሪነት ማብቃት

በቤተ ክርስቲያንና በአገልጋይዎች መካከል ባለው ግንኙነት የቤተ ክርስቲያን ሌላው ኃላፊነት ጥሪ ያላቸውን ሰዎች በማሰልጠንና በማስተማር ለመሪነት ማብቃት ነው። ከመንፈሳዊ

እንቅስቃሴ (Revival) ጋር አብሮ ሊሄድ የሚገባው ነገር መሪዎችን ማዘጋጀትና ሥልጠና መስጠት ነው።

አንድ አገልጋይ ከእግዚአብሔር የሚያገኘው ትምህርት እንደመኖሩ እንዲሁም ቀደም ሲል ከእርሱ በፊት ከነበሩ የእምነት አባቶች የሚያገኘውም ትምህርት የሚዘነጋ አይደለም በተጨማሪም በትምህርት ቤት ሊቀስም የሚችለው እውቀት አስፈላጊነቱ ከፍተኛ ነው። ሙሴ የእስራኤልን ሕዝብ ነፃ እንዲያወጣ የመሪነቱን ስፍራ ከመቀበሉ በፊት አርባ ዓመታት በእግዚአብሔር ትምህርት ቤት ማሳለፍ ነበረበት የእግዚአብሔር ትምህርት ቤት ከእግዚአብሔር ጋር ያለንን ግንኙነት የሚያጠናክርና መንፈሳዊ ሕይወታችንን የሚገነባ ነው። በተጨማሪም ወደ እግዚአብሔር ልብ ተጠግተን እርሱን በጠለቀ ሁኔታ እንድናውቀው ያደርገናል። በዚህ ዓይነቱ ሕይወት ማለፍ ለአገልግሎታችን እጅግ አስፈላጊና ጠቃሚ ነው ምክንያት እግዚአብሔርን ማገልገል የሚችል እርሱን በሚገባ ያወቀ ሰው ብቻ ነው። ሐዋርያው ጳውሎስ በዐረቢያ ከሰው ተለይቶ ከጌታ ጋር ያሳለፈው ጊዜ እጅግ አስገራሚና የጠለቀ ነበር። እርሱም ስለትምህርቱ ሲናገር ከጌታ እንደተቀበለ ይነግረናል ገላ፡ 1፡11-12 እንዲሁም ብዙ ሰማያዊ ሚስጥሮች እንደ ተገለጡለት ይነግረናል 1ቆሮ፡ 11፡23 ።

ቀደም ሲል እንዳልኩት ሌላው አገልጋይ የሚማርበት መንገድ በጥሪው፣ በአገልግሎቱና በሕይወቱ መልካም ምስክርነት ካለው ሰው ስር አብሮ በማገልገል ነው። ስለዚህ በሐዋርያው ጳውሎስና በጢሞቴዎስ መካከል ከነበረው ግንኙነት የተሻለ ምሳሌ የለንም። ሐዋርያው ጳውሎስ የራሱን ሕይወት ምሳሌ አድርጎ በማቅረብ ከእኔ እንደ ሰማኸው፣ እንደ ተማርከው፣ እንዳየኸው በማለት ጳውሎስ እርሱነቱን በማቅረብ ከሕይወቱ እንዲማር ያደርገዋል። ዛሬ ጌታን ለማገልገል በተቃጠለ መንፈስ እየተነሱ ያሉት ወንድሞችና እህቶች ምሳሌ የሚሆናቸውን

መንፈሳዊ ሰው ይፈልጋሉ። ግራና ቀኝ ተመልክተው እንዲህ ዓይነት አባት መሪዎችን በሚያጠብቅ ጊዜ በሕይወታቸው ላይ የሚኖረው መዘበራረቅና ግራ መጋባት ከፍተኛ ነው። በዚህ ጊዜ በእግዚአብሔር በመታመን በራሳቸው ጥረት ብቻ ለማደግ ይሞክራሉ በዚህ ጊዜ የሚያልፉበት መውደቅና መነሳት መቁሰልና መሰበር ከፍተኛ ነው። በዚህ ሁኔታ ማለፍ እየሰለጠነውና ተስፋ እየቆረጠ ከአገልግሎት ሆነ ከቤተ ክርስቲያን ተለይተው የቀሩ ጥቂትዎች አይደሉም። እንግዲህ ይህ ሊለወጥ የሚችለው ቤተ ክርስቲያን ምሪት በመስጠትና ለማሳደጉ እርምጃ ስትወስድ ነው።

ሦስተኛው አገልጋይ ለአገልግሎት የሚዘጋጀው ወደ ትምህርት ቤት በመግባት በሕይወቱ ዘመን ሁሉ አገልግሎቱን ለመፈጸም የሚያስችለውን የእግዚአብሔርን ቃል ሲያጠናና ሲማር ነው። ይህ ሁኔታ እጅግ አስፈላጊ በመሆኑ ቤተ ክርስቲያን በተለያዩ ደረጃ እውቀት የሚቀሰምባቸውን ትምህርት ቤቶችና የማሠልጠኛ ማዕከሎችን ማዘጋጀት ይኖርበታል። ይህ በሚሆንበት ጊዜ ጥሪ የተቀበሉ ሰዎች በድንገተኛነት ውስጥ ከማለፍና ከመገዳት ይድናሉ። ከዚህም በላይ ትምህርታቸውን ጨምሮ አገልግሎት ላይ በሚውሉበት ጊዜ ያለ እውቀት ማጣት ከሚፈጽሙት ስህተቶች ይድናሉ። በተጨማሪም የሚያገለግሉት ሕዝብ በቅባታቸው ብቻ ሳይሆን በእግዚአብሔር ቃል ላይ ባላቸው እውቀት በመታመን በለዘብተኝነት ሳይሆን እርግጠኛ በመሆን ይከተላቸዋል። ይህ ስለሆነ አገልጋይዎችም በመንፈሳዊ ልምምዳቸው ላይ ብቻ መታመንን ትተው በሚከፈትላቸው የትምህርት በር መጠቀም ይኖርባቸዋል።

እንግዲህ ቤተ ክርስቲያን ከማሠልጠንና ከማስተማር በላይ ልትወስደው የሚገባ እርምጃ አለ ይህም አስፈላጊውን ዝግጅት ላደረጉት የመሪነቱን ስፍራ በመስጠት አደራውን እንዲረከቡ ማድረግ ነው። ልጆችን ማሳደግ ብቻ በቂ አይሆንም

ኃላፊነት ሊረከቡ በሚችሉበት ጊዜ የማገልገል ሆነ የመሪነት ሥልጣን ሊኖራቸው ይገባል።

መንፈሳዊ መሪነት ለሌሎች የምናስተላልፈው እንጂ እኔ ብቻ ላድርገው ብለን አናስነካም በማለት ውጊያ የምንከፍትበት አይደለም። ሐዋርያው ጳውሎስ ለጢሞቴዎስ በጻፈለት መልእክት የአገልግሎትንና የመሪነቱን አደራ ስለ ማስተላለፍ ሲናገር «ብዙ ሰዎች የመሰከሩለትን ከእኔም የሰማኸውን ሌሎችን ደግሞ ሊያስተምሩ ለሚችሉ ለታመኑ ሰዎች አደራ ስጥ» 2ጢሞ፡ 2፡2 ይላል። በጌታ ኢየሱስ አገልግሎት እንደምናየው ወደርሱ የጠራቸውን በደቀ መዝሙር ሕይወት [በሥልጠና ውስጥ] እንዲያልፉ ካደረገ በኋላ የሐዋርያነትን ሥልጠና ሲሰጣቸው እንመለከታለን። ይህም ማለት ትክክለኛውን ጊዜ በመለየትና በማወቅ ለታመኑ እጆች ኃላፊነትን መስጠት አስፈላጊና ግዴታ ነው።

እንዲህ ዓይነቱ እርምጃ በጊዜውና በሰዓቱ ከማድረግ ወደ ጓላ በምንልበት ጊዜ ቤተ ክርስቲያን የተለያዩ ችግር ውስጥ ትገባለች። ከችግሮቹም መካከል አንዳንዶቹ የሚከተሉት ናቸው።

የመጀመሪያው ችግር በአገልጋዩ ላይ የሚመጣው ተስፋ መቁረጥ ነው። በእግዚአብሔር የተጠሩ ሰዎች ለቤተ ክርስቲያን የተሰጡ በመሆናቸው የእግዚአብሔር ስጦታ የሆኑትን ማሳደግ፣ ማበረታታትና መደገፍ የቤተ ክርስቲያን ኃላፊነት ነው። የአገልግሎት ጥሪ የደረሳቸው ወንድሞችና እህቶች ከዓለምና ከሰይጣን በሚደርስባቸው ፈተና ተስፋ እየቆረጡ ሳሉ መጠለያቸውና ማረፊያቸው ከሆነችው ቤተ ክርስቲያን ተስፋ የሚያስቆርጥ ሁኔታ ሊገጥማቸው አይገባም። ይልቁንም የቤተ ክርስቲያን ኃላፊነት ሐዋርያው ጳውሎስ እንደሚነግረን በውስጣቸው ያለውን ጸጋ ማቀጣጠልና ማደፋፈር ነው 2ጢሞ፡ 1፡6-73።

ከጌታ ጥሪ የተቀበለን ሰው ቤተ ክርስቲያን ልታቅፈውና ልታሳድገው ፈቃደኛ በማትሆንበት ጊዜ ከብዙ ትዕግሥት በኋላ ተስፋ በመቁረጥ እስከ መጨረሻውም ከአገልግሎት ራሱን ሊያገል ይችላል። ምናልባት ይህ ሲባል እግዚአብሔር የጠራው ሰው ከሆነ በምንም ሁኔታ ውስጥ ቢያልፍ ተስፋ አይቆርጥም ወይም ተስፋ ሊቆርጥ አይገባውም የሚል አስተያየት ሊሰነዝር ይችላል። ለዚህ አስተያየት መልስ ለመስጠት ቀደም ሲል ጠቅሼው ያለፍኩትን ሀሳብ መልሼ ላብራራው እፈልጋለሁ። በኤፌሶን 4፡11 ጳውሎስ እንደሚነግረን የአገልግሎት ቢሮና አገልጋዩ ከእግዚአብሔር የተሰጡ ስጦታዎች ናቸው። መጽሐፍ ቅዱሳችንን ስንመለከት የእግዚአብሔር ቃል አገልጋይዎችን እንዴት መያዝ እንደሚገባን ያስተምረናል። ስለዚህ «ጥሪ ካለው ጥሪው ይጠብቀው» በማለት ቤተ ክርስቲያን ለአገልጋይዎች ካለባት ኃላፊነት መሸሽ አትችልም። በሥጋ ከእኛ የሚወለዱ ልጆች ለእኛ የእግዚአብሔር ስጦታ ናቸው ልጆችን መንከባከብና ማሳደግ ግን የወላጆች ኃላፊነት እንደሆነ፤ እንዲሁም የእግዚአብሔር ስጦታ የሆኑትን አገልጋይዎች ማሳደግና መንከባከብ የቤተ ክርስቲያን ኃላፊነት ነው። በተጨማሪ ቤተ ክርስቲያን የወንጌልን አደራ በጊዜው ለተዘጋጁ ሰዎች ለማስተላለፍ እንቢ ስትል ሌላው የሚገጥማት ችግር መለያየትና መከፋፈል ነው። አንዳንድ አገልጋይዎች ተስፋ በመቁረጥ ከአገልግሎት ሲሸሹ ሌሎች ግን ጥሪያቸውን ጠብቀው ከቤተ ክርስቲያን ተለይተው አገልግሎታቸውን መቀጠልን ይመርጣሉ። በመሠረቱ መከፋፈል የሚደገፍ አይደለም ነገር ግን ቤተ ክርስቲያን ኃላፊነቷን ካለመፈጸም በሚፈጸመው ሁኔታ ተጠያቂው ግለሰቡ ብቻ ሳይሆን ቤተ ክርስቲያንምናት። እንዲህ ያሉ ሰዎች ደግሞ ከቤተ ክርስቲያን ወጥተው የራሳቸውን አገልግሎት ሲጀምሩ ከቤተ ክርስቲያን አብረዋቸው የሚሄዱ ሰዎች መኖራቸውን መዘንጋት የለብንም። እንዲህ ዓይነቱ ሁኔታ በአንድ አጥቢያ ቤተ ክርስቲያን ያለውን የምእመንን ቁጥር ከመቅነሱም በላይ የልብ መቁሰልንና

መቀያየምን ያስከትላል። በተጨማሪም ሁኔታው በውጭ ላሉ ሰዎች መዳን እንቅፋት እንደሚሆን መገመት ይቻላል።

ሁለተኛው ነጥብ የአገልግሎት ልብ ያላቸውን ወንድሞች መቅጠት የወደፊቱን ትውልድ የሚያገለግሉ አገልጋይዎች እንዳይኖሩ ማድረግ ነው። ዛሬ በሀገራችን ሆነ በውጭ ሀገር ባሉ የኢትዮጵያዊያን አብያተ ክርስቲያናት ይህ እንደ ችግር አይታይ ይሆናል ነገር ግን በምዕራቡ ዓለም ረዘም ያለ ዕድሜ ያላቸው የአብያተ ክርስቲያናት ታሪክ ስንመለከት ቤተ ክርስቲያናቸው ከመራቆቱ በላይ አዲሱን ትውልድ የሚያገለግሉ ሰዎች የሉአቸውም። በአሁኑ ጊዜ በወንጌላዊያን አብያተ ክርስቲያናት ዘንድ ያለው ችግር የአገልጋይዎች መብዛት እንጂ ማነስ ሳይሆን ይችላል ነገር ግን ከዛሬ አሻግረን ነገ ሊሆን የሚችለውን ማየት ይኖርብናል። የነገውን ትተን የዛሬውን እንኳን ብንመለከት በወጣቱና ቀደም ሲል በነበሩ መሪዎች መካከል እየተፈጠረ ያለው ገደብ እየሰፋ እጅግ አሳሳቢ ሁኔታ ላይ እየደረሰ ነው። እየተፈጠረ ያለውን ልዩነት በዝርዝር ለማቅረብ ሰፊ ጊዜ የሚፈልግ ስለሆነ ጥቂትዎቹን ብቻ ለምሳሌ ያህል እጠቅሳለሁ። እነርሱም የአምልኮትና የመዝሙር ጉዳይ፣ የመንፈስ ቅዱስ ስጦታዎች አጠቃቀምና መንፈሳዊ ልምምዶችን የሚመለከት ነው። ይህን ልዩነት ከሚያጠበውና መፍትሔ ከሚሆኑ ነጥቦች አንደኛው ሙሉ ጊዜ የሰጡ መንፈሳዊ ብስለት ያላቸውና ወጣቱ ባለፈበት መንፈሳዊ ልምምድ ያለፉ ወጣት አገልጋይዎችን በመሪነት ስፍራ እንዲቀመጡ ስናደርግ ነው። ይህ በሚሆንበት ጊዜ የወጣቱን አስተሳሰብና ፍላጎት በቀላሉ ሊረዱ ስለሚችሉ በቀላሉ ሊደረሱትና በመግባባት ሊያርሙትና ሊያገለግሉት ይችላሉ።

የመጨረሻውና አሳሳቢው ሁኔታ የቤተ ክርስቲያን እድገት እንደሚገባው ሊሆን አለመቻሉ ነው። ቤተ ክርስቲያን በተለያዩ ምክንያት እድገቷ ሊገታ ይችላል ከእነዚህም መካከል ለእግዚአብሔር ጉብኝት ዝግጅት አለማድረግ ጌታ በጊዜው

ሊሠራ ያስበው በሰው በሆነ ስህተት መጎተቱና መዘግየቱ ነው። እድገት በብዙ አቅጣጫ ሊታይ የሚችል ነው። ከእነዚህ መካከል አንደኛውና ተቀዳሚው ጌታ በእርገቱ ለቤተ ክርስቲያን የሰጣቸውን ስጦታዎች ቤተ ክርስቲያን ተቀብላ በሥራ ላይ ለማዋል እንቢ ስትል ነው። እነዚህም ጳውሎስ በኤፌሶን 4፡11 በዝርዝር የሚያቀርባቸው የአገልግሎት ስጦታዎች ናቸው። እነርሱም ወንጌላዊያን፣ እረኞች፣ አስተማሪዎች፣ ነብያትና ሐዋርያት ናቸው። ጳውሎስ የስጦታዎቹን ዝርዝር ከነገረን በኋላ እነዚህ ስጦታዎች በሥራ ላይ በማዋል ቤተ ክርስቲያን የምታገኛቸውን በረከትዎች ዝርዝር ይሰጠናል እነርሱም የሚከተሉት ናቸው።

1. ቅዱሳንን ያስታጥቃል
2. አካሉን ያንጸል
3. አካሉን አንድ ያደርጋል
4. ክርስቶስን ወደ ማወቅ ያደርሳል
5. ቤተ ክርስቲያንን ወደ ፍጹምነት ያደርሳል
6. አካሉን ወደ ክርስቶስ ሙላት ያደርሳል

ኤፌ. 4፡11-13

እነዚህ ስጦታዎች በአንድ ቤተ ክርስቲያን ውስጥ የአካሉን የእድገት ደረጃ እየጠበቁ የሚፈጸሙ ናቸው። ከዚህም በላይ ከጌታ የሚሰጡ እንጂ በሰው ሹመት የሚገኙ አይደሉም ነገር ግን ቤተ ክርስቲያን መንገድ መክፈትና ጥርጊያውን ማስተካከል ይኖርበታል። ይህ ካልሆነ በዓመታት ውስጥ ቤተ ክርስቲያን ከአንድ ስፍራ ሳትንቀሳቀስ እድገቷ ተገትቶ ሰው በፈጠረው ችግር የአካሉ እድገት የተወሰነ ይሆናል። በሰው የሚፈጠር ችግር ስንል ምን ማለታችን ነው ችግሩ ቀደም ሲል ከጠቀስኩት የሚለይ አይደለም ይህም ከጌታ የተሰጡትን

ስጦታዎች [ማለት ቢሮውንና ሰዎቹን] ካለመቀበልና በሥራ ላይ ካለማዋል የሚፈጠር ችግር ነው።

ይህ ሁኔታ ምን ዓይነት ችግሮችን እንደሚፈጥር ቀደም ሲል የጠቀስኩ ሲሆን በመጨረሻም ለምን በቤተ ክርስቲያን ሰዎች መሪነቱን አሳልፈው መስጠት አይፈልጉም የሚለውን ጥያቄ በመጠየቅ አንዳንድ ነጥቦችን እጠቅሳለሁ።

የመጀመሪያውና ትልቁ ምክንያት ሥልጣን የሚካፈለኝ ሰው ሊኖር አይገባም የሚል በቃል የማይገለጥ ልባዊ አስተሳሰብና እምነት ነው። ሰዎች አንድን ሥልጣን ለቀው ለሌላ ማስረከብና ተመልሰው መመሪያ ተቀባይዎች ለመሆን በእርግጥ በመንፈስ ቅዱስ የተነኩና የአገልግሎት ምሥጢር የገባቸው ካልሆኑ ይከብዳቸዋል። ስለሆነም መቀመጫቸውን በፍቅርና በፈቃደኝነት ለቀው ሌላው በጥሪው እንዲያገለግል ማድረግ አይታያቸውም ይህ የሰው ተፈጥሮ ስለሆነ አስገራሚ አይደለም። ጌታ ኢየሱስ አገልግሎት በሰጠበት በ3 1/2 ዓመታት ለደቀ መዛሙርቱ በመደጋገም እንዲረዱት ለማድረግ የሞከረው በዓለምና በእርሱ ተከታይዎች መካከል ያለውን የሥልጣን አመለካለት ልዩነት ነው። «የአሕዛብ ነገሥታት ይገዙአቸዋል በላያቸውም የሚሠለጥኑት ቸርነት አድራጊዎች ይባላሉ። እናንተ ግን እንዲህ አትሁኑ ነገር ግን ከእናንተ ታላቅ የሆነ በመካከላችሁ እንደ ታናሽ የሚገዛም እንደሚያገለግል ይሁን» ሉቃስ 22፡25-26። እንግዲህ በእግዚአብሔር ቃል ላይ የምናገኘው መርህ ይህ ከሆነ ለአደራ ተቀባይዎች መሪነቱን ማስተላለፍ ከብር እንጂ ውርደት አለመሆኑን መረዳትና መገንዘብ ይኖርብናል።

ሁለተኛ መሪነቱን አሳልፎ ላለመስጠት የሚቀርበው ምክንያት ብቁ የሆኑ ሰዎችን አላገኘንም የሚል አስተያየት ነው። በአንዳንድ ሀገሮች ለአገልግሎት በተዘዋወርኩባቸው ጎብረትዎችና አብያተ ክርስቲያናት መንፈሳዊ ምክር በጠየቁኝ ወቅት ጎልቶ የታየኝን ክፍት ቦታ በመጠቀም መንጋውን

የሚመጣብ እረኛና መጋቢ በሙሉ ጊዜ እንዲያገልግል ስፍራውን መስጠት እንደሚገባቸው ሲነግራቸው ከተለያዩ አብያተ ክርስቲያናት ከተሰጡኝ ምክንያቶች አንደኛው ለስፍራው በቂ ሰው አላገኘንም የሚል ነው። ቀደም ሲል እንደገለጥኩት ከቤተ ክርስቲያን ኃላፊነት አንደኛው ሰዎችን ወደ ደገንነት ማድረስ ደቀ መዛሙርት ማድረግ ብሎም ለሙሉ ጊዜ አገልግሎት አልፏልና ለመሪነት ማብቃት ነው። ምናልባት ለማሰልጠን ሆነ ለአገልግሎት ለማብቃት የምትችገር ቤተ ክርስቲያን ካላች ለዚህ አገልግሎት የተሰጠን ሰው በጸሎትና በተከፈተ ልብ በመፈለግ ለአገልጋይነት መጋበዝ ያስፈልጋል። ይህ ግን ከመደረጉ በፊት በእርግጥ በምእመኑ መሃከል ለዚህ የበቃ ሰው መኖሩንና አለመኖሩ መታወቅ ይኖርበታል። ምክንያቱም ከውጭ ከመጋበዝ በምእመኑ መሃከል አድጎ ለኃላፊነት የበቃውን ሰው ማስቀመጥ ከብዙ አንጻር ሲታይ የተሻለ ነው።

ሦስተኛው በመሪነት አንድን ሰው ወይም መጋቢ (ፓስተር) ማስቀመጥ አምባገነናዊ አመራርን ይፈጥራል የሚል ፍርሃት ነው። በመጀመሪያ መረዳት የሚገባን ስጦታውና ስጦታውን ተቀብሎ በሚያገለግለው ሰው መካከል ያለውን ልዩነት ነው። ስጦታው በእግዚአብሔር ቃል እንደተገለጠው ሰማያዊና ፍጹም ነው ምክንያቱም የእግዚአብሔር ስጦታ ምንጊዜም በጎና ደስ የሚያሰኝ ነው። ስጦታውን የሚጠቀምበት ሰው ሊያደርግ በሚችለው ስህተት ስጦታው ሊፈራ አይገባውም። ስለዚህ እግዚአብሔር የመጋቢነትን አገልግሎት ሲሰጥ አስፈላጊነቱን አውቆ ስለ ሆነ እግዚአብሔር በቃሉ ያስፈልጋል ያለውን አያስፈልግም ማለት እግዚአብሔርን ቃሉንም ተሳስተሃል ብሎ እንደመናገር ነው።

አምባገነንነትን በመፍራት መንጋውን ያለ እረኛና አሰተማሪ እንዲኖር ማድረግ አካሉ እንዳያድግ ማድረግ ነው። ስለዚህ አሰፈላጊነቱን ተቀብሎ የእግዚአብሔርን ቃል መመሪያ በማድረግ እረኛን መሾም ለቤተ ክርስቲያን እድገት አማራጭ

የለውም። እረኛን በመምረጥ ወይም በመሾም ውስጥ ሊታዩ ይገባቸዋል የምላቸውን ሁለት ዐብይ ነጥቦች ለመዘርዘር እፈልጋለሁ።

በመጀመሪያ በመሪነት ሊያገለግል ከምንሾመው ሰው ማየት የሚገቡን ነገሮች ምንድን ናቸው? ብለን መጠየቅ ይኖርብናል። በእኔ አስተያየት መልሱ ሰፊ ዝርዝር ያለው ሳይሆን ሁለት ዐብይት ሀሳቦችን የያዘ ነው። እነርሱም መንፈሳዊ ባህርይና የአገልግሎት ስጦታ ናቸው ይህም ጳውሎስ ለጢሞቴዎስና ለቲቶ በጻፋቸው ደብዳቤዎች የተዘረዘሩት ናቸው። ከእነዚህ መልእክቶች እንደምንረዳው መጀመሪያ መንፈሳዊ ባህርያት የመንፈስ ቅዱስ ፍሬ ተብለው በገላትያ አምስት ጳውሎስ ከዘረዘራቸው ጋር የሚመሳሰሉ ናቸው። ስለ መንፈሳዊ ባህርይ በምዕራፍ አምስት እንደገለጽኩት ራስን ዝቅ ማድረግ ፍቅርንና የጽድቅ ሕይወትን የሚያጠቃልል ነው። እንዲህ ዓይነቱን ሕይወት ይዞ ከሚራመድ ሰው አምባ ገነናዊነት ስለማይታይ ስጋቱን ያስወግደዋል። ዛሬ ቤተ ክርስቲያን በማን መመራት ይኖርባታል? የሚለው ጥያቄ በዚህ አጋጣሚ መልስ ሊያገኝ ይገባዋል ብዬ አምናለሁ። በመጀመሪያ ቤተ ክርስቲያን የማንም ሰው ሃብት ሳትሆን የክርስቶስ ናት ስለዚህ ማንም የራሱ ሊያደርጋት አይችልም። ሁለተኛ መጋቢው የሽማግሌዎችን አስፈላጊነት ሽማግሌዎች የመጋቢውን ሥልጣን አምነውበት ተቀባብለው በቡድን /Team Work/ ሊሠሩና ሊያገለግሉ ይገባቸዋል።

በሁለተኛ በእረኝነት ከምናስቀምጠው ሰው ልንመለከተው የሚገባ ነገር የአገልግሎት ስጦታ ነው። በመጋቢነት የሚቀመጠው ግለሰብ ሊኖረው የሚገባ የመጀመሪያው ስጦታ የማስተማር ጸጋ ነው። ትልቁ ኃላፊነትና ተግባሩ መንጋውን በእግዚአብሔር ቃል መመገብና መገንባት ስለሆነ አንድ ሰው በመጋቢነት ስፍራ ከመቀመጡ በፊት ይህ ስጦታ በእርሱ ለመኖሩ እርግጠኛ መሆን እጅግ በጣም አስፈላጊ ነው።

ምክንያቱም ሐዋርያው ጳውሎስ ለጢሞቴዎስ በጻፈለት ደብዳቤ እረኛ «ለማስተማር የሚበቃ» መሆን እንደሚገባው ይናገራል። 1ጢሞ፡ 3÷2 ጢሞቴዎስ በሐዋርያው ጳውሎስ ተሹሞ የኤፌሶን ቤተ ክርስቲያን መጋቢና እረኛ እንደነበር ቃሉ ይነግረናል 1ጢሞ፡ 1÷4 ። ጳውሎስ ለጢሞቴዎስ ይህን ኃላፊነቱን እንዴት መፈጸም እንደሚገባው ሲናገር እንዲህ ይላል «በእምነት በተከተልኸው በመልካም ትምህርት ቃል የምትመግብ የኢየሱስ ክርስቶስ መልካም አገልጋይ ትሆናለህ» ይላል 1ጢሞ፡ 4÷6 ። ቃሉን መመገብና ማስተማር የእረኛ ትልቁ ተግባር ሲሆን የመጋቢነትን ሹመት የምትሰጥ ቤተ ክርስቲያን በቅድሚያ ልታየው የሚገባ ስጦታ ማስተማር ነው።

በአገልጋዩ ሕይወት በተጨማሪ የትንቢት የመገለጥና የኃይል ስጦታዎች አብረው ቢሰሩ መልካም ነው ነገር ግን እነዚህ ስጦታዎች በአገልግሎቱ ባይታይም እስከአመነባቸውና የሚለማመዱትን እስከ አልተቃወመ በማስተማር ጸጋው በማገልገል ለመጋቢነት ብቁ ይሆናል። አንዳንዴ ግን የእግዚአብሔርን ቃል ለማስተማር ችሎታና ስጦታ ያለውን ሰው ችል በማለት ትንቢትና፣ መገለጥ፣ ለጉባዔው የሚያመጣ ሰው ለመጋቢነት ብቁ እንደሆነ ተቆጥሮ «ፓስተር» የሚል ስያሜ ተሰጥቶት ይሾማል። የክርስቶስ አካል በእግዚአብሔር ቃል እንጂ በስጦታዎች ብቻ ማደግ ስለማትችል ግለሰቡ በወንጌላዊነት ቢያገለግል ፍሬ ሊያፈራ ሲችል በአንድ ቤተ ክርስቲያን መቀመጡ ለእርሱም ሆነ ለቤተ ክርስቲያን ችግር ይፈጥራል።

ሌላው የሚሰጠው ምክንያት በሙሉ ጊዜው የሚያገለግል ሰው ለማስቀመጥ የገንዘብ ችግር አለብንና ለጊዜው ጉዳዩ ለውይይት እንኳን መቅረብ የለበትም የሚል ነው። ይህ አስተያየት በአንዳንድዎች ዘንድ እውነተኛነት ያለው ሲሆን ሌሎች ግን የገንዘብ ችግር ሳይኖራቸው ለሙሉ ጊዜ አገልጋይ በሩን ለመዝጋትና በእነርሱ ብቻ እንዲመራ እንደ ማገጃና

መከላከያ ሲጠቀሙበት ማየት ያላዝናል። የገንዘብ እጥረት እንኳን ያላቸው አብያተ ክርስቲያናት መሥዋዕት በመክፈል አገልጋይ እንዲኖራቸው ማድረግ ይገባቸዋል። ይህን በማድረግ መንጋው ቃሉን ይመገባል፣ የወደቁ ይነሳሉ፣ መንፈሳዊ ምክር የሚያስፈልጋቸው ለዚህ የተሰጠ ሰው እንዳለ በማወቅ ችግራቸውን አፍነው ከመያዝ በጊዜው መንፈሳዊ እርዳታ ያገኛሉ ከሁሉም በላይ አገልጋዩ ደቀ መዛሙርትን በማፍራት ቤተ ክርስቲያን የጸናችና የተደላደለች እንድትሆን ያደርጋል። በተጨማሪ እረኛ ሲኖር ደግሞ ቤተ ክርስቲያን በነፍሳት ስለምትበለጽግ የገንዘብ ችግሮዋ ይቃለላል።

እንግዲህ ከዘረዘርኳቸውም በላይ ተጨማሪ ምክንያቶች ሊሰጡ ይችላሉ ነገር ግን ዋና ዋናዎቹ እነዚህን ይመስላሉ። በአጠቃላይ ሀሳቡ በመንፈሳዊ እንቅስቃሴ ውስጥ የሚድኑ ነፍሳት እንዳሉ እንዲሁም የሚነሱና የሚቀቡ አገልጋይዎች ስለአሉ ቤተ ክርስቲያን እነዚህ የእግዚአብሔር እጅ ያለባቸውን በመረዳትና ቅባታቸውን በማወቅ እንድታቅፋቸው ያስፈልጋል። ወጣት አገልጋይዎችን አለማሳደግ ለጊዜው የሚያስከትለው ችግር ባይታይም ውሎ አድሮ ቤተ ክርስቲያን ፍሬውን ታጭዳለች። ከእነዚህም ችግሮች ተቀዳሚዎቹ በአገልጋዩ ሕይወት የሚፈጠር ተስፋ መቁረጥ፣ በመራርነት መሞላት ብሎም ራሱን በመለየት በሀሰት ትምህርት ላይ መውደቅ ሊሆን ይችላል። የእነዚህ ችግሮች መንስኤ ቤተ ክርስቲያን ብቻ ሳትሆን በአገልጋዩም ከሚታይ እንቢ ባይነትና ያለመታዘዝ ሕይወት ሊሆን ይችላል በእንደዚህ ባሉ ሰዎች የሚከሰት ችግር ቢኖር ቤተ ክርስቲያን ተጠያቂ አይደለችም። ነገር ግን እግዚአብሔር የተቀቡ አገልጋይዎችን እንዲያስነሳ እየጸለይን ሲወለድ ማቀፍና በወጣትነታቸው ኮትኩተን ማሳደግ ሲገባን፣ በላያቸው የአስተዳደር ቀንበር በማብዛት ለሚደክሙትና ጸጋቸው ስለሚቀጭባቸው አገልጋይዎች ጌታ ይጠይቀናል።

3. አገልጋይዎችን ማገልገል

እግዚአብሔር ለቤተ ክርስቲያን ከሰጠው ስጦታዎች አንደኛው ቅዱሳንን ማገልገል ነው። በብሉይ ሆነ በአዲስ ኪዳን የእግዚአብሔር አገልጋይዎች መንፈስዊና ሥጋዊ እንክብካቤ በማድረግ ያገለግሉአቸዋል። ሙሴ በኢያሱ ኤልያስ በኤልሳቦ ጳውሎስ በጢሞቴዎስ ጌታ ኢየሱስ በእርሱ በአመኑ ሴትዎች ይገለገሉ ነበር። በተጨማሪም በአዲስ ኪዳን ቅዱሳንን የማገልገል ጸጋ የተሰጣቸውን ሰዎች በብዛት እናያለን። በመጀመሪያ ግን ቤተ ክርስቲያን ሙሉ ጊዜያቸውን ሰጥተው ስለሚያገለግሉ አገልጋይዎች ያለባትን ኃላፊነት እንመለከታለን።

አገልጋይዎች ለእግዚአብሔር ከቤተ ክርስቲያኑ የተሰጡ ስጦታዎች ስለሆኑ ቤተ ክርስቲያን በሚያስፈልገው ሁሉ የአገልግሎት ጥሪ የተቀበሉትን መንከባከብ ይኖርባታል። አገልጋይዎችን መንከባከብና ለእነርሱ ጥንቃቄ ማድረግ በአዲስ ኪዳን የተጀመረ ሳይሆን መሠረቱ የተጣለው በብሉይ ሆኖ እናያለን። እግዚአብሔር ከአሥራ ሁለቱ የአሥራኤል ነገድ የሌዌን ነገድ ለአገልግሎቱ ሲለያቸው እንመለከታለን ዘጸ፡28፥1፣ ዘጸ፡14፥27፣ 10፥8-9፣ 33፥8-11 ይህ ነገድ ለእግዚአብሔር አገልግሎት የተለየ በመሆኑ እግዚአብሔር ሌላው ነገድ ሁሉ ለእነርሱ እንክብካቤና ጥንቃቄ እንዲያደርግ ትዕዛዝ ሲሰጣቸው እንመለከታለን። ስለዚህ ለእግዚአብሔር ከሚቀርበው ሌዋውያን ሲመገቡና ለእነርሱ ሲሰጥ እናያለን። ይህን ፈለግ በመከተል በአዲስ ኪዳን ለወንጌል አገልግሎት የተለዩ ከወንጌል ቀለብ እንዲወጣቸውና በአክብሮትና በፍቅር እንዲያዙ አዲስ ኪዳን ያስተምራል ሮሜ፡15፥24-29፣ 1ቆሮ 9፥8-14 ፣ 1ተሰሎ 5፥13 ፣ 1ጢሞ 5፥17 ።

አገልጋይዎች ሰጪዎች ብቻ ሳይሆኑ ተቀባይዎችም ናቸው አገልጋይዎች ብቻ ሳይሆኑ ሊገለገሉም ይገባቸዋል። ስለዚህ ቤተ ክርስቲያን በግምባር ቀደምትነት ምሳሌ በመሆን

አገልጋይዎችዋን መንከባከብ ይኖርባታል። የመጀመሪያው ኃላፊነት ኑሮአቸው የተደላደለና ለእነርሱና ለቤተሰባቸው አመቺ እንዲሆን ማድረግ ነው ይህም ለኑሮ የሚያስፈልጋቸውን በሚሟላት በማጣት ቀንበር ስር ወድቀው አገልግሎታቸው እንዳይገታ ያደርጋል። በእግዚአብሔር ቤት በቂ ገንዘብ እያለ ለጌታ ሕይወታቸውን ሰጥተው ለወንጌል አገልግሎት የተሰማሩ ወንድሞችና እህቶች ሲቸገሩ ማየት በጣም ያሳዝናል። ምእመናን ወደ እግዚአብሔር ቤት የሚያስገቡት አስራትና ስጦታ ለተለያዩ አገልግሎት ሊውል የሚገባው ቢሆንም ምእመኑ አስራት የሚያወጣበት ዋነኛ ምክንያት አገልጋይዎቻቸው ያለ ችግር እንዲያገለግሉአቸውና በኃዘን ሳይሆን በደስታ እንዲመላለሱ ነው። በአገልጋይዎች ላይ የአስተዳደርና የገንዘብ ተጽንኦ ማድረግ ለቤተ ክርስቲያን እርም ነው። ስለሆነም የእግዚአብሔር ክንድ ከመገለጽ ይከለከላል።

ለአገልጋይዎች አስፈላጊውን ሥጋዊ እንክብካቤ ከማድረግ ባሻገር መንፈሳዊ ሕይወታቸውን ለማንጽና ለመገንባት የሚሰጥ አገልግሎት መኖር አለበት። ቀደም ሲል እንደገለጥኩት አገልጋይዎች ሰዊዎች ብቻ ሳይሆኑ ተቀባይዎችም ናቸው። ስለዚህ መጽናናትና መበረታታት ይገባቸዋል፤ ይህንን ልናደርግ ከምንችልበት መንገድ አንደኛው ፍቅር በማሳየትና ለአገልግሎታቸው ያለንን አክብሮት በመግለጽ ነው። ይህ ሊሆን ሲገባው ነቀፋና ትችት ብቻ እንዲሰሙ ብናደርጋቸው ተስፋ በመቁረጥና በመራርነት ይሞላሉ። አገልጋይዎችን በማገልገል ወደ ከፍተኛ እድገት የምታደርስ ቤተ ክርስቲያንናት የተቀቡና እግዚአብሔር የሚጠቀምባቸው አገልጋይዎች የቤተ ክርስቲያን ውጤት መሆናቸውን መዘንጋት የለብንም።

ሌላው አገልጋይዎች መንፈሳዊ ሆነ ሥጋዊ እንክብካቤ እንዲያገኙ ቤተ ክርስቲያን ልታደርግ የምትችለው ቅዱሳንን ማገልገል አስፈላጊነቱን በማስተማር ስጦታው ያላቸውን ሰዎች በአገልግሎታቸው እንዲተጉ በማበረታታት ነው። በአዲስ ኪዳን

ከተዘረዘሩት ስጦታዎች አንደኛው ቅዱሳንን ማገልገል ነው እነዚህ ቅዱሳንን በጉልበታቸው በማጽናናትና በጸሎት ለማገልገል የተጠሩ ሰዎች ልዩ ጸጋ ያላቸው ክርስቲያኖች ናቸው። የሐዋርያው ጳውሎስን መልእክቶች በምናነብበት ጊዜ ቅዱሳንን ስለማገልገል ጽፎ እናነባለን ሮሜ፡ 15÷32 ፣ 1ቆሮ፡ 16÷15 ፣ 2ቆሮ፡ 8÷4 ፣ 2ቆሮ፡ 9÷1 ፣ 1ጢሞ፡ 5÷10 ፣ ዕብ፡ 12÷2 ። ይህ የሚያሳየን የጌታ አገልጋይዎች መገልገል እንደሚያስፈልጋቸው ነው። እነርሱ ብቻ ሳይሆኑ የተለያዩ ስጋዊና መንፈሳዊ ችግር ያለባቸውም ሊገለገሉ ይገባል።

4. የአገልግሎት ዋጋ

እንግዲህ ከአገልግሎት ጥሪ ጀምረን ስለ አገልግሎት ቅባት፣ ራእይና ክርስቶስን ማገልገል መምሰል እንደሚያስፈልግ ከተነጋገርን በዚህ መጽሐፍ መደምደሚያ ሳልገልጸው የማላልፈው ስለ አገልግሎት ዋጋ ነው።

አብርሃም የእግዚአብሔርን ጥሪ ታዞ የተወለደበትንና ያደገበትን አካባቢ በመተው ጌታ ወደ ሚያሳየው በእምነት ሲጓዝ ከተሰጠው ተስፋ አንደኛው «አብርሃም ሆይ አትፍራ እኔ ለአንተ ጋሻህ ነኝ ዋጋህም እጅግ ታላቅ ነው» ዘፍ፡ 15÷1 የሚል ነው። ምንጊዜም የእግዚአብሔርን ጥሪ ተቀብለው የሚወጡ ከእግዚአብሔር ዘንድ ታላቅ ዋጋ አላቸው።

የአብርሃም በረከት ሰማያዊ እንደሆነ እንዲሁም ምድራዊ ነበር ስለሆነም እግዚአብሔር ተስፋ ሲገባለት «ዘርህን እንደ ሰማይ ከዋክብት እንደ ምድር አሸዋ አበዛዋለሁ» ሲል ተናገረው። እንደ ተስፋ ቃሉም እግዚአብሔር አብርሃምን በሁለቱም መንገድ ሲባርከው እንመለከታለን በረከቱ ለእርሱ ብቻ ሳይሆን ዛሬ በመንፈስ የአብርሃም ልጆች ለሆንን ለእኛ ቀርቶልናል። በእርግጥ እግዚአብሔርን መታዘዝ ዋጋ ያለው ነው።

ወደ አዲስ ኪዳን ስንመጣ የእግዚአብሔር ቃል ስለ አገልግሎት ዋጋ በተለያዩ ስፍራ ይናገራል፤ ይህም ጌታን በታማኝነት የሚያገለግሉ በዚህና በሚመጣው ዓለም ዋጋቸው እጅግ ታላቅ እንደሆነ እንመለከታለን። በማቴዎስ ወንጌል በምዕራፍ አስር ስንመለከት ጌታ ኢየሱስ አስራ ሁለቱን ደቀ መዛሙርት ወደርሱ ጠርቶ ሐዋርያት ብሎ ሾሞ ለወንጌል አገልግሎት ሲልካቸው እንመለከታለን። በመወረሻም በወንጌል ስርዌት ላይ ሳሉ እነርሱን የሚያገለግል ዋጋው ታላቅ እንደሆነ ሲናገር እንዲህ ይላል «ማንም ከእነዚህ ከታናናሾቹ ለአንዱ ቀዝቃዛ ጽዋ ውሃ ብቻ በደቀ መዝሙር ስም የሚያጠጣ እውነት አላችኋለሁ ዋጋው አይጠፋበትም» ማቴ፡ 10÷42 ጌታ ኢየሱስ ፊሊጶስ ቄሣርያን አልፎ ወደ ዮርዳኖስ ማዶ በመጣ ጊዜ ጴጥሮስ ስለ አገልግሎት ዋጋ ጌታ ኢየሱስን የጠየቀውን ጥያቄና መልሱን እንመለከት፤ በዚያን ጊዜ ጴጥሮስ መልሶ «እነሆ እኛ ሁሉን ትተን ተከተልንህ እንዲያስ ምን እናገኝ ይሆን? አለው። ኢየሱስም እንዲህ አላቸው እውነት አላችኋለሁ እናንተስ የተከተላችሁኝ በዳግመኛ ልደት የሰው ልጅ በክብሩ ዙፋን በሚቀመጥበት ጊዜ እናንተ ደግሞ በአሥራ ሁለቱ የአሥራኤል ነገድ ስትፈርድ በአሥራ ሁለት ዙፋን ትቀመጣላችሁ ስለ ስሜም አባትን ወይም እናትን እርሻን የተወ ሁሉ መቶ እጥፍ ይቀበላል የዘላለምንም ሕይወት ይወርሳል» አለ።

ይህንኑ መሠረት በማድረግ አጭር መግለጫ መስጠት እፍልጋለሁ። ጴጥሮስ ጌታን ሲከተልና እርሱን ለማገልገል ሲወስን ያደረገው ምስዋዕት አለ ዓሣ አጥማጅነቱን ትቶ መረቡን ጥሎ ሁሉ ይቅርብኝ በማለት ጌታን መከተሉ በጴጥሮስ ዓይን ትልቅ መስዋዕት ነበር «እኛ ሁሉን ትተን ተከተልንህ» ሲል ጴጥሮስ ብዙ ትዝታ በልቡ ሳይመጣ አይቀርም። በጌታ እግር ስር የምናስቀምጠው ሁሉ መቶ እጥፍ ፍሬ ይዞልን መምጣቱ አይቀርምና ጌታ ለጴጥሮስ የሰጠው መልስ እርሱንና ጓደኞቹን እንዳስደነቃቸው እርግጠኛ ነኝ ይህም አክሊልና ዙፋን

እንደሚጠበቃቸው በዚህም ምድር መቶ እጥፍ በረከት እንደሚሰጣቸው ሲነግራቸው ከመደሰትም አልፈው ሳይደነግጡ አልቀረም። ዛሬም ጌታ ለእርሱ ታዘውና በእርሱ ታምነው ለአገልግሎት ያደረሳቸው ጥሪ ለሚያከብሩ በሰማያዊ በምድራዊ በረከት ዋጋቸውን ይከፍላል።

ለሙሉ ጊዜ አገልግሎት የተሰጠን ወንድሞችና እህቶች መንገዝብ የሚገባን ዋጋችን ከእግዚአብሔር ዘንድ እንጂ ከሰው ዘንድ አለመሆኑን ነው። ቀደም ባሉት ገጾች ቤተ ክርስቲያን አገልጋይዎችዋን ለመንከባከብ ከእግዚአብሔር የተሰጣትን ሀላፊነት አብራርቻለሁ። ነገር ግን አንዳንዴ ቤተ ክርስቲያን በተለያዩ ምክንያት ይህን ሳታደርግ ስትቀር ከጌታ አገልግሎት መሸሽ የለብንም ምክንያቱም ለእኛ ከቤተ ክርስቲያንም የበለጠ የሚያስብልን ጌታ አለን እርሱ ይጠነቀቅልናል፤ የሚያስፈልገንን ሁሉ ይሰጠን ዘንድ ማንንም ሰው ማዘዝና መጠቀም ይችላል። በዚህ መንገድ አገልጋይዎችን የሚያገለግሉ ዋጋቸው ታላቅ እንደሆነ አዲስ ኪዳን ያስተምረናል ዕብ· 6፡10፤ ፊሊጵ· 4፡19 ።

ከሁሉ በላይ የአገልጋይዎች ዋጋ የሚገለጠው ጌታ ኢየሱስ በክብር በሚገለጥበት ጊዜ ነው። ምንም እንኳን በዚህ ምድር ባይመችንና እንደተረሳን ቢመስለንም ጌታ በሚገለጥበት ጊዜ የሚጠብቀን ሰማያዊ ክብር እጅግ ታላቅ ነው። ሐዋርያው ጳውሎስ በ2ጢሞ· 4፡7-8 ስለሚጠብቀው ክብርና ዋጋ እርግጠኛ ሆኖ ይናገራል «መልካሙን ገድል ተጋድዩአለሁ ሩጫውን ጨርሻለሁ ሃይማኖትን ጠብቄአለሁ ወደፊት የጽድቅ አክሊል ተዘጋጅቶልኛል ይህንም ጽድቅ ፈራጅ የሆነው ጌታ ያን ቀን ለእኔ ያስረክባል፤ ደግሞም መገለጡን ለሚወዱት ሁሉ እንጂ ለእኔ ብቻ አይደለም።» ጳውሎስ እንደሚነግረን ይህ የጽድቅ አክሊል ለእርሱ ብቻ ሳይሆን እንደ እርሱ በታማኝነት እያገለገሉ ጌታን ለሚጠብቁ ሁሉ ነው።

አገልግሎት ክብር ነው የሚያገለግሉም የተከበሩ ናቸው እንግዲህ የሰውን ወይም የእግዚአብሔርን ክብር መምረጥ የእኛ ፈንታ ነው። ከሰው የምንጠብቅ ከሆነ መሰበራችንና ማዘናችን አይቀርም። የእግዚአብሔርን ክብርና ዋጋ የምንጠብቅ ከሆነ የማያልፈውን ዘላለማዊውን አክሊል ከእርሱ እንቀበላለን።

አሚን!

እርማት

ገጽ 45 «..... እርሱ በመንግሥተ

ሰማያት ታላቅ ይባላል።» የሚለው

«..... እርሱ በመንግሥተ

ሰማያት ታናሽ ይባላል።» ተብሎ እንዲነበብ።

ገጽ 100 (የአንድ ራእይ መሳካት

ራሳቸውን የሰጡ ሰዎችን) የሚለው ሰዎች ተብሎ እንዲነበብ።

ገጽ 144 ዛሬም ጌታ..... ለአገልግሎት

የደረሳቸው በሰማያዊ በምድራዊ በረከት የሚለው

የደረሳቸውን በሰማያዊና በምድራዊ በረከት ተብሎ እንዲነበብ በትህትና እንጠይቃለን።